



ಕೆ.ವಿಂ.ವಿಫ್.



RNI No. : 29773/77, Posted at Bengaluru,
PSO Mysuru Road, BG 560 026.
Posted at Periodical Rate Rs. 2/-

ಕೀರನಾಗರ

ಮಾನ ಪತ್ರಿಕೆ

KSHEERASAGARA
MONTHLY MAGAZINE



ವಾರ್ಷಿಕ ಬೆಂದಾ ರೂ. ೨೦.೦೦

ಸಂಪುಟ Vol - 49

ಮಾರ್ಚ್ - March - 2024

ಸಂಚಿಕೆ Issue - 03

ಪುಟ - PAGES - 12

ಕೆವಿಂವಿಫ್‌ನಲ್ಲಿ ಅಂತರರಾಷ್ಟ್ರೀಯ ಮಹಿಳಾ ದಿನಾಚರಣೆ



ಕರ್ನಾಟಕ ಹಾಲು ಮಹಾಮಂಡಳಿ ಬೆಂಗಳೂರು ಕೇಂದ್ರ ಕಚೇರಿಯಲ್ಲಿ ದಿನಾಂಕ 28.03.2024ರಂದು ಅಂತರರಾಷ್ಟ್ರೀಯ ಮಹಿಳಾ ದಿನಾಚರಣೆಯನ್ನು ಆಚರಿಸಲಾಯಿತು.

ಕಾರ್ಯಕ್ರಮವನ್ನು ಉದ್ಘಾಟಿಸಿ ಮಾತನಾಡಿದ ಶ್ರೀಮತಿ ಮಾಧುರಿ ಜಗದೀಶ್‌ವರವರು ಮಹಿಳೆಯರನ್ನು ಎರಡು ವಿಷಯಕ್ಕೆ ಸೆಲಬ್ರೇಷನ್ ಮಾಡಬೇಕು ಮೊದಲನೆಯದು ತಾಯ್ತನ ಮತ್ತು ಎರಡನೆಯದು ಮಲ್ಟಿ ಟಾಸ್ಕ್ ನಿರ್ವಹಣೆ. ಮಹಿಳೆಯರನ್ನು ಗೌರವಿಸುವ ಪುರುಷ ಬಹಳ ಎತ್ತರಕ್ಕೆ ಬೆಳೆಯುತ್ತಾರೆಂದು ತಿಳಿಸಿದರು.

ಕಾರ್ಯಕ್ರಮದ ಅಧ್ಯಕ್ಷತೆ ವಹಿಸಿ ಮಾತನಾಡಿದ ಶ್ರೀಮತಿ ಗೀತಾ ಭೀಮನಾಯ್ಕರವರು ಎಲ್ಲಿ ಮಹಿಳೆಯರು ಗೌರವಿಸಲ್ಪಡುತ್ತಾರೋ ಅಲ್ಲಿ ದೇವತೆಗಳು ನೆಲೆಸುತ್ತಾರೆಂದು ನಮ್ಮ ಸಂಸ್ಕೃತಿ ತಿಳಿಸುತ್ತದೆ. ಮಹಿಳೆಯರು ಎಲ್ಲಾ ರಂಗದಲ್ಲೂ ಇಂದು ತಮ್ಮ ಭಾಷೆಯನ್ನು ಮೂಡಿಸುತ್ತಿರುವುದು ಅತ್ಯಂತ ಸಂತಸ ತಂದಿದೆ ಹಾಲು ಉತ್ಪಾದಕ ಮಹಿಳೆಯರು ಪ್ರತಿಯೊಂದು ಹಳ್ಳಿಗಳಲ್ಲಿ ಹಾಲನ್ನು ಕರೆದು ಸಂಘಕ್ಕೆ ಹಾಕುತ್ತಾರೆ ಇದರಿಂದ ಕೆಎಂಎಫ್ ಇಷ್ಟೊಂದು ದೊಡ್ಡ ಸಂಸ್ಥೆಯಾಗಿದೆ ಎಂದರು.



ಮುಖ್ಯ ಭಾಷಣಕಾರರಾಗಿ ಆಗಮಿಸಿದ್ದ ಸಾಹಿತಿ ಡಾ: ವಸುಂಧರಾ ಭೂಪತಿರವರು ಮಹಿಳೆಯರು ವೃತ್ತಿ ಮತ್ತು ಕೌಟುಂಬಿಕ ಬದುಕನ್ನು ಸಮಾನವಾಗಿ ಹೇಗೆ ನಿರ್ವಹಿಸಬೇಕೆಂದು ತಿಳಿಸಿದರು.

ಕಾರ್ಯಕ್ರಮದಲ್ಲಿ ಕೆಎಂಎಫ್ ವ್ಯವಸ್ಥಾಪಕ ನಿರ್ದೇಶಕರಾದ ಶ್ರೀ ಎಂ.ಕೆ ಜಗದೀಶ್ ಸೇರಿದಂತೆ ಕಹಾಮದ ಹಿರಿಯ ಅಧಿಕಾರಿಗಳು ಮತ್ತು ಸಿಬ್ಬಂದಿಗಳು ಉಪಸ್ಥಿತರಿದ್ದರು. ಕಾರ್ಯಕ್ರಮದ ನಿರೂಪಣೆಯನ್ನು ಎಂ.ಐ.ಎಸ್ ನಿರ್ದೇಶಕರಾದ ಶ್ರೀಮತಿ ಆರ್. ಪದ್ಮಾವತಿ, ಅತಿಥಿಗಳ ಪರಿಚಯವನ್ನು ಆಡಳಿತ ವಿಭಾಗದ ಜಂಟಿ ನಿರ್ದೇಶಕರಾದ ಶ್ರೀಮತಿ ಎಸ್.ಎಂ. ಜಾನಕಿ, ವಂದನಾರ್ಪನೆಯನ್ನು ಶ್ರೀಮತಿ ಸಂಗೀತಾ ಮಾಡಿದರು.

ಚಿತ್ರ ಮತ್ತು ಪರದಿ: ನವೀನ್ ರಾಮನಗರ
ಸಹಾಯಕ ನಿರ್ದೇಶಕರು. ಕೆಎಂಎಫ್



ಶುದ್ಧ ಹಾಲು ಉತ್ಪಾದನೆಯ ಕನಸು ನನಸಾಗಬೇಕೆ?

ಇಲ್ಲವೆ ಬಹ್ನ



ಡಾ|| ಎಲ್. ರಾಘವೇಂದ್ರ, ಎಂ.ವಿ.ಎಸ್.ಸಿ.
ಜಂಟಿ ನಿರ್ದೇಶಕರು
ಎನ್.ಎಸ್.ಎಸ್., ಹೆಸರಘಟ್ಟ

ಆಗ ತಾನೆ ಹಿಂಡಿದ ತಾಜಾ ಹಾಲನ್ನು ಸಹಿತ ಬರಿಗಣ್ಣಿಗೆ ಗೋಚರಿಸದಿರುವಂಥ ಬ್ಯಾಕ್ಟೀರಿಯಗಳಿಂದ ಮುಕ್ತ ಎನ್ನಲು ಸಾಧ್ಯವಿಲ್ಲ. ಆದರೆ ಒಂದು ವಿಚಾರ ನೆನಪಿರಲಿ. ಹಾಲನ್ನು ಶುದ್ಧವಾಗಿದೆ ಎನ್ನಲು, ಅದು ಈ ಬ್ಯಾಕ್ಟೀರಿಯಗಳನ್ನು ಎಷ್ಟು ಸಾಧ್ಯವೋ ಅಷ್ಟು ಕಡಿಮೆ ಸಂಖ್ಯೆಯಲ್ಲಿ ಹೊಂದಿರಬೇಕು. ಹಾಲಿನ ಶುದ್ಧತೆಯ ಗುರಿಸುವಿಕೆಗೆ ನಿಗದಿ ಪಡಿಸಲಾಗಿರುವ ಮಾನದಂಡಗಳು ಕೇವಲ ಅದು ಹೊಂದಿರುವಂಥ ಬ್ಯಾಕ್ಟೀರಿಯಗಳ ಸಂಖ್ಯೆಗಷ್ಟೇ ಸೀಮಿತ ಏನಲ್ಲ. ಜೂಗಲ್ಲಿ ಹಾಲು ಪಶುವಿನ ಚಿಕಿತ್ಸೆಗೊಂದು ಬಳಸುವಂಥ ಔಷಧಿ ಅಂಶಗಳಿಂದ, ಕಲಬೆರಕೆಗೆ ಬಳಸುವಂಥ ರಾಸಾಯನಿಕ/ಪದಾರ್ಥಗಳಿಂದ ಹಾಗೂ ಮೇವಿನ ಬೆಳೆಯ ಕೀಟಗಳ ನಿಯಂತ್ರಣಕ್ಕೆ ಬಳಸುವಂಥ ಕೀಟನಾಶಕಗಳ ಅಂಶದಿಂದ ಕೂಡ ಮುಕ್ತವಾಗಿರಬೇಕು. ಆಗ ಮಾತ್ರ ಅದು ಎಲ್ಲ ವಿಚಾರಗಳಲ್ಲಿ ಶುದ್ಧ ಎನ್ನಿಸಿಕೊಳ್ಳಲು ಅರ್ಹ. ನಾವಿಂದು ಉತ್ಪಾದಿಸುತ್ತಿರುವ ಹಾಲು ಮತ್ತು ಹಾಲಿನ ಉತ್ಪನ್ನಗಳನ್ನು ಅಂತರ ರಾಷ್ಟ್ರೀಯ ಮಾರುಕಟ್ಟೆಗೆ ಕೊಂಡೊಯ್ಯುತ್ತಿದ್ದೇವೆ ಎಂಬುದೇನೋ ನಿಜ. ಆದರೆ ವಹಿವಾಟಿಗೆ ಸಂಬಂಧಿಸಿದಂತೆ ಇತರೆ ಮುಂದುವರೆದ ದೇಶಗಳೊಂದಿಗೆ ನಾವಲ್ಲಿ ಗುಣಮಟ್ಟ ವಿಚಾರದಲ್ಲಿ ಪ್ರಬಲ ಪೈಪೋಟಿ ನೀಡಲು ವಿಫಲರಾಗಿದ್ದೇವೆ. ಇದು ನಿಜಕ್ಕೂ ಹೈನುಗಾರಿಕೆಯಲ್ಲಿ ತೊಡಗಿಸಿಕೊಂಡ ಪ್ರತಿಯೊಬ್ಬರಿಗೂ ಮುಜುಗರ ತರುವಂಥ ಸಂಗತಿಯಾಗಿದೆ.

ಹಾಲಿನಲ್ಲಿ ಶಿಫಾರಸ್ಸು ಮಿತಿ ಮೀರಿ ಗೋಚರಿಸುವ ಬ್ಯಾಕ್ಟೀರಿಯಗಳಿಗೆ ಮೊದಲ ಹಾಗೂ ಪ್ರಮುಖ ಕಾರಣವೆಂದರೆ ಅದು “ನೈರ್ಮಲ್ಯತೆಯ ಕೊರತೆ”.

ಅಂದರೆ ಹಾಲುತ್ಪಾದನೆಯಲ್ಲಿ ಹೈನುಗಾರರು ಶುಚಿತ್ವವನ್ನು ಪಾಲನೆ ಮಾಡುತ್ತಿಲ್ಲ ಎಂಬುದನ್ನು ಇದು ಸೂಚಿಸುತ್ತದೆ. ಬ್ಯಾಕ್ಟೀರಿಯಗಳು ಹಾಲಿನಲ್ಲಿ ಅಧಿಕ ಸಂಖ್ಯೆಯಲ್ಲಿದ್ದರೇನು ನಷ್ಟ? ಎಂಬ ಪ್ರಶ್ನೆ ಹೈನುಗಾರರನ್ನು ಈ ಹಂತದಲ್ಲಿ ಪ್ರಾಯಶಃ ಕಾಡದೆ ಇರದು. ಹಾಲು ಕೆಡುವ ಅವಧಿ ಅವಲಂಬಿಸಿರುವುದೇ ಅದರಲ್ಲಿರುವ ಬ್ಯಾಕ್ಟೀರಿಯಗಳ ಸಂಖ್ಯೆಯನ್ನು. ಈ ಒಂದು ವಾಕ್ಯವನ್ನು ಹೈನುಗಾರಿಕೆಯಲ್ಲಿ ತೊಡಗಿಸಿಕೊಂಡವರು ಮತ್ತೆ ಮತ್ತೆ ಓದಬೇಕು. ಹಾಲಿನಲ್ಲಿ ಬ್ಯಾಕ್ಟೀರಿಯಗಳು ಅತಿಯಾಗಿದೆ ಎಂದಾಗಿದ್ದಾಗ ಅದು ಬೇಗನೆ ಕೆಡುತ್ತದೆ. ಹಾಲಿನಲ್ಲಿ ಬ್ಯಾಕ್ಟೀರಿಯಗಳು ಕಡಿಮೆ ಸಂಖ್ಯೆಯಲ್ಲಿವೆ ಎಂದಾಗಿದ್ದಾಗ ಅದು ನಿಧಾನವಾಗಿ ಕೆಡುತ್ತದೆ. ಅಂತೂ ಅದು ಕೆಡದಿರಲು ಸಾಧ್ಯವೇ ಇಲ್ಲ. ಬೇಗನೆ ಕೆಡುವಂಥ ಹಾಲನ್ನು ಗ್ರಾಹಕರು ಎಂದಾದರೂ ಹಣ ಕೊಟ್ಟು ಕೊಳ್ಳಲು ಬಯಸುತ್ತಾರೆಯೇ? ಅದೂ ಎಣಿಕೆಗೆ ಸಿಗದಿರುವಷ್ಟು ಖಾಸಗಿ ಬ್ರಾಂಡ್‌ಗಳ ಹಾಲು ಮಾರುಕಟ್ಟೆಯಲ್ಲಿ ಸಿಗುವಂಥ ಇಂದಿನ ಈ ಕಾಲದಲ್ಲಿ.? ಹೈನುಗಾರರು ಒಮ್ಮೆ ಈ ಬಗ್ಗೆ ಯೋಚಿಸುವಂತಾಗಬೇಕು.

ಶುಚಿತ್ವಕ್ಕೆ ಕೊರತೆ ಇರುವಂಥ ಪರಿಸರದಲ್ಲಿ ಕಾಯಿಲೆಯ ಹಾವಳಿಯೂ ಸಹಿತ ಅಧಿಕವಾಗಿರುತ್ತದೆ. ಮಿಶ್ರತಳಿ ಪಶುಗಳಂತೂ ರೋಗನಿರೋಧಕ ಶಕ್ತಿ ದುರ್ಬಲ ಎಂಬ ಕಾರಣಕ್ಕೆ ಆಗಿಂದಾಗ್ಗೆ ಒಂದಿಲ್ಲೊಂದು ಕಾಯಿಲೆಯಿಂದ ನರಳುತ್ತಲೇ ಇರುತ್ತವೆ. ಅದರಲ್ಲಿಯೂ ವಿಶೇಷವಾಗಿ ಕೆಚ್ಚಲಬಾವು ಎಂಬ ಕಾಯಿಲೆಯಿಂದ. ಈ ಕಾಯಿಲೆ ಒಕ್ಕರಿಸಿಕೊಳ್ಳುವುದೇ ಕೊಟ್ಟಿಗೆಯ ಪರಿಸರದಲ್ಲಿ ನೈರ್ಮಲ್ಯತೆಗೆ ಕೊರತೆ ಇದೆ ಎಂದಾಗಿದ್ದಾಗ. ಹಾಲಿನಲ್ಲಿ ಬ್ಯಾಕ್ಟೀರಿಯಗಳ ಸೇರ್ಪಡೆಗೆ ಕಾಯಿಲೆ ರೂಪದಲ್ಲಿ ಕೆಚ್ಚಲಬಾವು ಸಹಿತ ಒಂದು ಕಾರಣವೇ. ಹೈನುಗಾರಿಕೆಯಲ್ಲಿ ಹೈನುಗಾರರು ದಿನನಿತ್ಯ ಅನುಸರಿಸುವಂಥ ಅದೆಷ್ಟೋ ಕ್ರಮಗಳು ತಮಗೆ ಗೊತ್ತಾಗದಂತೆ ಹಾಲಿನಲ್ಲಿ ಬ್ಯಾಕ್ಟೀರಿಯಗಳ ಸೇರ್ಪಡೆಗೆ ದಾರಿ ಮಾಡಿ ಕೊಡುತ್ತಿವೆ. ಅವೆಲ್ಲವುಗಳಿಗೆ ನಾವು ವಿದಾಯ ಹೇಳಲೇಬೇಕು. ತಪ್ಪಿದರೆ ನಂದಿನಿ





ಬ್ರಾಂಡ್ ತನ್ನ ವರ್ಚಸ್ಸನ್ನು ಕಳೆದುಕೊಂಡು ವಹಿವಾಟಿನಲ್ಲಿ ನಷ್ಟವನ್ನು ಅನುಭವಿಸಬೇಕಾಗುತ್ತದೆ. ಹಾಗಾಗಬಾರದು ಎಂದು ಹೈನುಗಾರರು ಬಯಸುವುದೇ ಆದರೆ ಈ ಕೆಳಕಂಡ ಸಲಹೆಗಳನ್ನು ಪಾಲಿಸುವುದು ಸೂಕ್ತ ಎಂಬುದು ನನ್ನ ಅಭಿಪ್ರಾಯ.

- ◆ ಕೊಟ್ಟಿಗೆಯಲ್ಲಿ ಗಾಳಿ ಮತ್ತು ಬೆಳಕಿಗೆ ಕೊರತೆ ಇರಬಾರದು.
- ◆ ಪ್ರತಿ ದಿನ ಕೊಟ್ಟಿಗೆಯನ್ನು ತೊಳೆದು ಶುಚಿಯಾಗಿಡಬೇಕು.
- ◆ ಹಾಲಿಂಡುವ ಕೆಲಸದಲ್ಲಿ ನಿರತನಾದ ವ್ಯಕ್ತಿ ರೋಗಗಳಿಂದ ಮುಕ್ತನಾಗಿರಬೇಕು.
- ◆ ಹಾಲಿಂಡುವುದನ್ನು ಶುರುಹಚ್ಚಿಕೊಳ್ಳುವ ಮೊದಲು ಕೈ ತೊಳೆದುಕೊಳ್ಳುವ ಅಭ್ಯಾಸವನ್ನು ರೂಢಿಸಿಕೊಳ್ಳಬೇಕು.
- ◆ ಹಾಲಿಂಡುವ ಮೊದಲು ಕೆಚ್ಚಲನ್ನು ಶುದ್ಧ ನೀರಿನಿಂದ ತೊಳೆದು ಶುಭ್ರ ಬಟ್ಟೆಯೊಂದರಿಂದ ಒರೆಸುವುದನ್ನು ರೂಢಿಸಿಕೊಳ್ಳಬೇಕು.
- ◆ ಹಾಲಿಂಡುವ ಸಮಯದಲ್ಲಿ ದುಶ್ವಟಗಳಿಂದ (ಬೀಡಿ/ಸಿಗರೇಟ್ ಸೇವನೆ, ತಂಬಾಕು ಸೇವನೆ, ನಶ್ವ ಸೇವನೆ ಇನ್ನಿತರೆ) ದೂರವಿರಬೇಕು.
- ◆ ಹಾಲಿಂಡಲು ಒಮ್ಮೆ ಪ್ರಾರಂಭಿಸುತ್ತಿದ್ದಂತೆ ಮೊದಲ ಒಂದೆರಡು ಧಾರೆಗಳಷ್ಟು ಹಾಲನ್ನು ಪಾತ್ರೆಗೆ ಹಿಂಡದೆ ಪಕ್ಕಕ್ಕೆ ಚೆಲ್ಲಬೇಕು.

- ◆ ಹಾಲಿಂಡಲು ತುಕ್ಕು ಹಿಡಿಯದ ಉಕ್ಕಿನ ಪಾತ್ರೆಗಳನ್ನೇ ಬಳಸಬೇಕು.
- ◆ ಹಾಲಿನ ವಾಹನವು ಸಂಘ ತಲುಪುವ ಸಮಯವನ್ನು ಆಧರಿಸಿ ಹಾಲಿಂಡುವ ಸಮಯವನ್ನು ನಿರ್ಧರಿಸಬೇಕು.
- ◆ ಹಾಲು ಸರಬರಾಜಿಗೆ ಬಳಸುವ ಪಾತ್ರೆಯ ಬಾಯಿ ಆದಷ್ಟು ಕಿರಿದಾಗಿರಬೇಕು.
- ◆ ಸಂಘಕ್ಕೆ ಹಾಲನ್ನು ಕೊಂಡೊಯ್ಯುವಾಗ ಪಾತ್ರೆಯ ಬಾಯಿಯನ್ನು ಮುಚ್ಚಿಟ್ಟದಿಂದ ಮುಚ್ಚಿರಬೇಕು.
- ◆ ಆಯಾ ಸರತಿಯಲ್ಲಿ ಹಿಂಡಿದ ಹಾಲನ್ನು ಆಯಾ ಸರತಿಯಲ್ಲೇ ಸರಬರಾಜು ಮಾಡಬೇಕು.

- ◆ ಕೆಚ್ಚಲಬಾವು ಪೀಡಿತ ಪಶುವಿನ ಹಾಲನ್ನು ಸಂಘಕ್ಕೆ ಕೊಂಡೊಯ್ಯಬಾರದು.
- ◆ ಕೆಚ್ಚಲಬಾವಿನ ನಿಯಂತ್ರಣಕ್ಕೆ ಪ್ರತಿನಿತ್ಯ ಸೋಂಕುನಾಶಕ ದ್ರಾವಣ ಬಳಸುವ ಅಭ್ಯಾಸವನ್ನು ರೂಢಿಸಿಕೊಳ್ಳಬೇಕು.
- ◆ ಸಂಘಕ್ಕೆ ಹಾಲನ್ನು ಸರಬರಾಜು ಮಾಡಿದ ಬಳಿಕ ಪಾತ್ರೆಯನ್ನು ತೊಳೆದು ಬೋರಲಿಡಬೇಕು.

ಒಟ್ಟಾರೆ ಹೈನುಗಾರಿಕೆಯಲ್ಲಿ “ಶುಚಿತ್ವ ಪಾಲನೆ” ಹಾಗೂ “ಪಶುವಿನ ಆರೋಗ್ಯ ರಕ್ಷಣೆ” ಎಂಬ ಎರಡು ವಿಚಾರಗಳಿಗೆ ಪ್ರಾಮುಖ್ಯತೆ ನೀಡಲೇಬೇಕು. ಜತೆಗೆ ಕಲಬೆರಕೆ ಕೃತ್ಯಕ್ಕೂ ಗುಡ್ ಬೈ ಹೇಳಬೇಕು. ಹಾಗಿದ್ದಲ್ಲಿ ಮಾತ್ರ ಶುದ್ಧ ಹಾಲು ಉತ್ಪಾದನೆಯ ಕನಸು ನನಸಾದೀತು. ಭಾರತ ಇಂದು ಹಾಲುತ್ಪಾದನೆಗೆ ಸಂಬಂಧಿಸಿದಂತೆ ಜಾಗತಿಕ ಮಟ್ಟದಲ್ಲಿ ನಂಬರ್ ಒನ್ ದೇಶ. ಆದರೂ ನಮಗೆ ಸಮಾಧಾನವಿಲ್ಲ. ಏಕೆ ಗೊತ್ತೆ? ಗುಣಮಟ್ಟದ ಹಾಲುತ್ಪಾದನೆಯಲ್ಲಿ ಜಗತ್ತಿನ ಬಹುತೇಕ ದೇಶಗಳಿಗಿಂತ ಭಾರತ ಕೆಳಗಿನ ಸ್ಥಾನದಲ್ಲಿದೆ. ಯಶಸ್ವೀ ವಹಿವಾಟಿಗೆ ನಮಗಿಂದು ಬೇಕಿರುವುದೇ ಗುಣಮಟ್ಟದ ಹಾಲು. ಗುಣಮಟ್ಟದ ಹಾಲುತ್ಪಾದನೆಯಲ್ಲಿ ಭಾರತವನ್ನು ನಾವು ಎಂದು ಪ್ರಥಮವಾಗಿಸುತ್ತೇವೋ ಅಂದು ನಮ್ಮ ಸಾಧನೆ ಪರಿಪೂರ್ಣ ಎನಿಸಿಕೊಳ್ಳುತ್ತದೆ. ಗುರಿ ತಲುಪುವಿಕೆಗೆ ಈ ಲೇಖನ ಖಂಡಿತ ಪ್ರಚೋದನೆ ನೀಡುವಂಥ ಸಾಮರ್ಥ್ಯ ಹೊಂದಿದೆ ಎಂದು ನಾನು ಭಾವಿಸಬಹುದೇ? ◆



ಹೈನು ವಹಿವಾಟಿನಲ್ಲಿ ಸ್ಪರ್ಧಾತ್ಮಕ ಜಗತ್ತಿಗೆ ನಮಗಿಂದು ಬೇಕಿದೆ ಅಂತರ ರಾಷ್ಟ್ರೀಯ ಮಟ್ಟದ ಗುಣಮಟ್ಟದ ಪರಿಕಲ್ಪನೆ



ಡಾ|| ಎಲ್. ರಾಘವೇಂದ್ರ, ಎಂ.ವಿ.ಎಸ್.ಸಿ.
ಜಂಟಿ ನಿರ್ದೇಶಕರು
ಎನ್.ಎಸ್.ಎಸ್., ಹೆಸರಘಟ್ಟ

ಇತ್ತೀಚೆಗೆ ಹಾಲು ಉತ್ಪಾದಕ ಸಹಕಾರ ಸಂಘವೊಂದರ ಅಧ್ಯಕ್ಷರಿಂದ ಮೊಬೈಲ್ ಕರೆಯೊಂದನ್ನು ನಾನು ಸ್ವೀಕರಿಸಿದ್ದೆ. “ಸರ್, ನಮ್ಮ ಸಂಘದಲ್ಲಿ ಹಾಲಿನ ಗುಣಮಟ್ಟ ಇತ್ತೀಚೆಗೆ ಕುಸಿತಗೊಂಡಿದೆ. ಪ್ರತಿ ನಿತ್ಯ ಬೆಳಿಗ್ಗೆ ಮತ್ತು ಸಂಜೆ ಹಾಲು ಸಂಗ್ರಹಣಾ ಸಮಯದಲ್ಲಿ ಸಂಘದ ಕಾರ್ಯದರ್ಶಿ ಹಾಗೂ ಹಾಲುತ್ಪಾದಕರ ನಡುವೆ ಹಾಲಿನ ಗುಣಮಟ್ಟ ನಿರೀಕ್ಷೆಗೆ ತಕ್ಕನಾಗಿಲ್ಲ ಎಂಬುದರ ಕುರಿತಾಗಿ ವಾಗ್ವಾದ, ಜಟಾಪಟಿ, ಘರ್ಷಣೆ ಇವೆಲ್ಲವನ್ನು ನೋಡಿ ನನಗೆ ಸಾಕು ಹಿಡಿದಿದೆ. ಗುಣಮಟ್ಟವನ್ನು ಅಭಿವೃದ್ಧಿಪಡಿಸಲು ಅನುಸರಿಸಬೇಕಾದ ಕ್ರಮಗಳ ಬಗ್ಗೆ ಒಂದಷ್ಟು ಸಲಹೆಗಳು ನಿಮ್ಮಿಂದ ನಮ್ಮ ಉತ್ಪಾದಕರಿಗೆ ಅಗತ್ಯವಿದೆ. ದಯವಿಟ್ಟು ನಮ್ಮ ಸಂಘಕ್ಕೆ ನೀವೊಂದು ದಿನ ಭೇಟಿ ನೀಡಬೇಕು” ಎಂದು ಅವರು ಮೊಬೈಲ್ ಮೂಲಕ ತಮ್ಮ ಅಳಲನ್ನು ತೋಡಿಕೊಂಡಿದ್ದರು. ಮೊಬೈಲ್ ಕರೆಯನ್ನು ಸ್ವೀಕರಿಸಿದ ಮರುದಿನವೇ ಸಂಘದ ವಿಸ್ತರಣಾಧಿಕಾರಿ ಮತ್ತು ನಾನು ಸಂಘದ ಸದಸ್ಯರಲ್ಲಿ ಗುಣಾತ್ಮಕ ಹಾಲುತ್ಪಾದನೆ ಬಗ್ಗೆ ಅರಿವು ಮೂಡಿಸುವ ಹೊಣೆ ಹೊತ್ತು ಆ ಸಂಘದ ಭೇಟಿಗೆಂದು ಸಜ್ಜಾಗಿದ್ದೆವು. ಮಾತ್ರವಲ್ಲ, ಅಂದುಕೊಂಡಂತೆ ಮರುದಿನವಾಗುವಷ್ಟರಲ್ಲಿ ಸಂಜೆ ಸರತಿಯ ಹಾಲು ಸಂಗ್ರಹಣಾ ಸಮಯಕ್ಕೆ ಸರಿಯಾಗಿ ನಾವಲ್ಲಿ ತಪ್ಪದೇ ಹಾಜರಿದ್ದೆವು.

ಸಂಘದ ಹೆಸರನ್ನು ಬಹಿರಂಗ ಪಡಿಸುವುದು ಸೂಕ್ತವಲ್ಲ ಎಂಬ ಕಾರಣಕ್ಕೆ ನಾನು ಅದನ್ನು ಈ ಲೇಖನದಲ್ಲಿ ಪ್ರಸ್ತಾಪಿಸುತ್ತಿಲ್ಲ. ಸುಮಾರು 74 ಸದಸ್ಯರನ್ನು ಹೊಂದಿದ್ದ ಆ ಸಂಘ ಪ್ರತಿ ದಿನ ಎರಡು ಸರತಿಗಳ ಮೂಲಕ 1200

ಲೀಟರ್‌ಗಳಿಗೂ ಅಧಿಕ ಪ್ರಮಾಣದ ಹಾಲನ್ನು ಸ್ವೀಕರಿಸುತ್ತಿತ್ತು. ಪ್ರತಿಯೊಬ್ಬ ಉತ್ಪಾದಕ ಸದಸ್ಯರಿಂದ ಸಂಗ್ರಹಿಸಿಲ್ಪಟ್ಟ ಹಾಲಿಗೆ ಸಂಘದ ಸಿಬ್ಬಂದಿ ಪೈಕಿ ಒಬ್ಬರಾಗಿದ್ದ ಹಾಲು ಪರೀಕ್ಷಕರು ಆ ದಿನ ನಮ್ಮೆದುರೇ ಉಷ್ಣಾಂಶ, ಸಿ.ಎಲ್. ಆರ್.(ಕರೆಕ್ಟ್ ಲ್ಯಾಕ್ಟೋಮೀಟರ್ ರೀಡಿಂಗ್) ಹಾಗೂ ಜಿಡ್ಡಿನಾಂಶವನ್ನು ದಾಖಲಿಸುವ ಕೆಲಸದಲ್ಲಿ ನಿರತರಾಗಿದ್ದರು. ಅಂದಿನ ಆ ಸರತಿಯಲ್ಲಿ ಹಾಲನ್ನು ಸರಬರಾಜು ಮಾಡಿದ್ದ ಒಟ್ಟಾರೆ 74 ಸದಸ್ಯರ ಪೈಕಿ ಬಹುತೇಕ ಮಂದಿ ಸದಸ್ಯರು ಸರಬರಾಜು ಮಾಡಿದ್ದ ಹಾಲು ಗುಣಮಟ್ಟ ವಿಚಾರವಾಗಿ ತೇರ್ಗಡೆಯಾಗಿರಲಿಲ್ಲ. ಇದು ನಿಜಕ್ಕೂ ದುರಂತವಲ್ಲದೇ ಮತ್ತೇನಲ್ಲ ಎಂಬುದು ನಮ್ಮ ಅಭಿಪ್ರಾಯವಾಗಿತ್ತು.

ಹಾಲು ಸಂಗ್ರಹಣಾ ಕೆಲಸ ಪೂರ್ಣಗೊಳ್ಳುತ್ತಿದ್ದಂತೆ ನಮ್ಮ ಸೂಚನೆಯಂತೆ ಎಲ್ಲ ಸದಸ್ಯರೂ ನಮ್ಮೊಂದಿಗಿನ ಚರ್ಚೆಗೆ ತಪ್ಪದೇ ಹಾಜರಿದ್ದರು. ಹಾಲಿನ ವಹಿವಾಟಿಗೆ ಸಂಬಂಧಿಸಿದಂತೆ ನಮಗಿಂದು ಬೇಕಿರುವುದು ಅಂತರರಾಷ್ಟ್ರೀಯ ಮಟ್ಟದ ಗುಣಮಟ್ಟದ ಪರಿಕಲ್ಪನೆ. ಗುಣಮಟ್ಟ ಎಂದಾಕ್ಷಣ ಕೇವಲ ಜಿಡ್ಡಿನಾಂಶ ಮತ್ತು ಜಿಡ್ಡೇತರ ಘನಾಂಶವಷ್ಟೇ ಎಂಬ ಭ್ರಮೆಯಲ್ಲಿ ತೇಲಾಡುವುದು ಬೇಡ ಎಂಬುದಾಗಿ ಅಂದು ನಮ್ಮೊಂದಿಗೆ ಚರ್ಚೆಗೆಂದು ಭಾಗವಹಿಸಿದ್ದ ಎಲ್ಲ ಸದಸ್ಯರಿಗೂ ಹಲವಾರು ವಿಚಾರಗಳ ಬಗ್ಗೆ ಮನವರಿಕೆ ಮಾಡುವ ಕಾಯಕದಲ್ಲಿ ನಮ್ಮನ್ನು ನಾವು ತೊಡಗಿಸಿಕೊಂಡಿದ್ದೆವು.

ಆಹಾರ ಸುರಕ್ಷಾ ನಿರ್ದಿಷ್ಟ ಕಾಯಿದೆ

ಗುಣಾತ್ಮಕ ಹಾಲುತ್ಪಾದನೆಗೆ ಪ್ರಾಮುಖ್ಯತೆ ನೀಡಬೇಕಾದ ಅಗತ್ಯವಾದರೂ ಏನು? ಎಂಬ ಪ್ರಶ್ನೆಗೆ ಉತ್ತರ ಏನೆಂಬುದನ್ನು ಅಲ್ಲಿದ್ದ ಸದಸ್ಯರಿಗೆಲ್ಲ “ಆಹಾರ ಸುರಕ್ಷಾ ನಿರ್ದಿಷ್ಟ ಕಾಯಿದೆ” ಯನ್ನು ಪರಿಚಯಿಸುವ ಮೂಲಕ ಆರಂಭಿಸಿದ್ದೆವು. ಕೇಂದ್ರ ಮತ್ತು ರಾಜ್ಯ ಸರ್ಕಾರಗಳು ಜಾರಿಗೆ ತಂದಿರುವಂಥ ಈ ಕಾಯಿದೆಯನ್ನು



ಮೊದಲಾದ್ಯಂತ ಮೇರೆಗೆ ಅಂದು ಅಲ್ಲಿದ್ದ ಎಲ್ಲ ಸದಸ್ಯರಿಗೆ ತಿಳಿಸಿಕೊಡಬೇಕೆಂಬುದು ನಮ್ಮ ಕಲ್ಪನೆಯಾಗಿತ್ತು. ಯಾವುದೇ ಸಂಸ್ಥೆ ಮಾರಾಟ ಮಾಡುವ ಟೋನ್ಡ್ ಹಾಲಿನಲ್ಲಿ ಕನಿಷ್ಠ ಜಿಡ್ಡಿನಾಂಶ ಮತ್ತು ಜಿಡ್ಡೇತರ ಘನಾಂಶ ಅನುಕ್ರಮವಾಗಿ ಶೇಕಡ 3.0 ಮತ್ತು 8.50 ಕ್ಕಿಂತ ಕಡಿಮೆ ಇರಕೂಡದು ಎನ್ನುತ್ತದೆ ಈ ಕಾಯಿದೆ. ಒಂದು ವೇಳೆ, ಸರ್ಕಾರ ಹಾಲಿನ ಮಾರಾಟಕ್ಕಿಂದು ನಿಗದಿಪಡಿಸಿರುವ ಕನಿಷ್ಠ ಗುಣಮಟ್ಟ ಶಿಫಾರಸ್ಸು ಮಿತಿಗಿಂತ ಕಡಿಮೆ ಇದೆ ಎಂದಾಗಿದ್ದರೆ ಅಂತಹ ಹಾಲನ್ನು ಗ್ರಾಹಕರಿಗೆ ಮಾರಾಟ ಮಾಡುವಂತಿಲ್ಲ. ಕಳಪೆ ದರ್ಜೆಯದಂದು ಕರೆಸಿಕೊಳ್ಳುವ ಆ ಹಾಲನ್ನು ಮಾರಾಟ ಮಾಡಲಾಗಿದೆ ಎಂದಿಟ್ಟುಕೊಳ್ಳೋಣ. ಯಾವುದೇ ಗ್ರಾಹಕ ಸರ್ಕಾರ ನಿಗದಿಪಡಿಸಿರುವ ಮಿತಿಗಿಂತ ಹಾಲಿನ ಗುಣಮಟ್ಟ ಕಡಿಮೆ ಇದೆ ಎಂಬುದನ್ನು ಸಾಬೀತು ಪಡಿಸಿದ್ದೇ ಆದರೆ, ಆಹಾರ ಸುರಕ್ಷಾ ನಿರ್ದಿಷ್ಟ ಕಾಯಿದೆಯನ್ವಯ ಅದು ಶಿಕ್ಷಾರ್ಹ ಅಪರಾಧ ಎಂದು ಪರಿಗಣಿಸಲ್ಪಡುತ್ತದೆ. ಕಾನೂನು ಸೂಚಿಸುವಂತೆ ಈ ತಪ್ಪಿಗಾಗಿ ಸಂಬಂಧಪಟ್ಟ ಸಂಸ್ಥೆಯ ಅಧಿಕಾರಿಯನ್ನು ಜೈಲಿಗಟ್ಟಬಹುದು. ಮಾತ್ರವಲ್ಲ, ಜತೆಗೆ ದಂಡವನ್ನೂ ವಿಧಿಸಬಹುದು.

“ಆಹಾರ ಸುರಕ್ಷಾ ನಿರ್ದಿಷ್ಟ ಕಾಯಿದೆ” ಯನ್ನು ಪಾಲನೆ ಮಾಡದೆ ಹೋದರೆ ಶಿಕ್ಷೆ ಎಷ್ಟೊಂದು ಕಠಿಣ ಸ್ವರೂಪದ್ದಾಗಿರುತ್ತದೆ ಎಂಬುದರ ಬಗ್ಗೆ ನಾವಂದು ಸಂಘದ ಎಲ್ಲ ಸದಸ್ಯರಲ್ಲಿ ಜಾಗೃತಿಯನ್ನು ಮೂಡಿಸಲು ಪ್ರಯತ್ನಿಸಿದ್ದೇವು.

ಸಂಘ ಅಂದಿನ ಆ ಸರತಿಯಲ್ಲಿ ಸಂಗ್ರಹಿಸಿದ “ಒಟ್ಟಾರೆ ಹಾಲು ಮಾದರಿ”ಯ ಜಿಡ್ಡಿನಾಂಶ ಹಾಗೂ ಜಿಡ್ಡೇತರ ಘನಾಂಶ ಅನುಕ್ರಮವಾಗಿ 4.0 % ಹಾಗೂ 8.35 % ಆಗಿತ್ತು. ಅಂದರೆ ಹಾಲಿನಲ್ಲಿ ಜಿಡ್ಡೇತರ ಘನಾಂಶ ಮಾರಾಟಕ್ಕಿಂದು ಸರ್ಕಾರ ನಿಗದಿಪಡಿಸಿದ್ದ ಕನಿಷ್ಠ ಮಿತಿಗಿಂತ ಕಡಿಮೆ ಇದೆ ಎಂದಾಯ್ತು. ಈ ಕಾರಣಕ್ಕಾಗಿ ಕಾಯಿದೆಯಾನುಸಾರ ಒಕ್ಕೂಟ ಆ ಹಾಲನ್ನು ಗ್ರಾಹಕರಿಗೆ ಮಾರಾಟ ಮಾಡುವಂತಿರಲಿಲ್ಲ. ಹಾಗಿದ್ದ ಮೇಲೆ ಅಂತಹ ಹಾಲನ್ನು ಸಂಘಗಳಿಂದ ಖರೀದಿಸಿ ಒಕ್ಕೂಟ ಮಾಡುವುದಾದರೂ ಏನು? ಎಂಬ ಒಂದು ಪ್ರಶ್ನೆ ಓದುಗರಲ್ಲಿ ಮೂಡುವುದು ಸಹಜ. ಉತ್ತರ ಸಿಂಪಲ್. ಜಿಡ್ಡೇತರ ಘನಾಂಶವನ್ನು 8.50 % ಗೆ ಹೆಚ್ಚಳ ಮಾಡಲು

ಅಗತ್ಯವಿರುವಷ್ಟು ಸ್ಕಿಮ್ ಮಿಲ್ಕ್ ಪೌಡರ್ ಅನ್ನು ಆ ಹಾಲಿಗೆ ಮಿಶ್ರಮಾಡುವುದು. ಇದರ ಹೊರತಾಗಿ ಒಕ್ಕೂಟಕ್ಕೆ ಮತ್ಯಾವ ಮಾರ್ಗೋಪಾಯವೂ ಇಲ್ಲ. ಆ ಬಳಿಕವಷ್ಟೇ ಅದು ಗ್ರಾಹಕರಿಗೆ ಮಾರಾಟವಾಗಬೇಕು.

ರಾಜ್ಯದಲ್ಲಿ ಇದೀಗ ಒಟ್ಟು 15 ಹಾಲು ಒಕ್ಕೂಟಗಳು ಕಾರ್ಯ ನಿರ್ವಹಿಸುತ್ತಿವೆ. ಯಾವುದೇ ಹಾಲು ಒಕ್ಕೂಟ ಅದಾಗಿರಬಹುದು, ಇಂದು ಅದು ನಿಭಾಯಿಸುತ್ತಿರುವ ಈ ವಹಿವಾಟು ಕೇವಲ ಒಂದು ದಿನಕ್ಕಷ್ಟೇ ಸೀಮಿತವಾಗಿಲ್ಲ. ದಿನಕ್ಕಿರಲೂ ಸರತಿಗಳು, ವರ್ಷದ 365 ದಿನಗಳು ಹಾಗೂ ಪ್ರತಿ ಒಕ್ಕೂಟ ಇದೀಗ ತನ್ನ ವ್ಯಾಪ್ತಿಯಲ್ಲಿ ಹೊಂದಿರುವಂಥ ಸಾವಿರಾರು ಸಂಘಗಳ ಪೈಕಿ ಇಂತಹ ಎಷ್ಟು ಸಂಘಗಳನ್ನು ಪ್ರತಿನಿತ್ಯ ನಿಭಾಯಿಸಲು ಸಾಧ್ಯವಿದೆ? ಎಂಬುದು ನನ್ನ ಪ್ರಶ್ನೆ. ಒಟ್ಟಾರೆ, ಗುಣಮಟ್ಟದಲ್ಲಿ ಸಬ್ ಸ್ಟಾಂಡರ್ಡ್ ಎಂಬ ಹಣೆಪಟ್ಟಿಯನ್ನು ಹೊತ್ತ ಹಾಲನ್ನು ಸಂಘಗಳಿಂದ ಖರೀದಿಸಿ, ಬಳಿಕ ಅದನ್ನು ಕಾಯಿದೆ ಸೂಚಿಸುವಂತೆ ಕನಿಷ್ಠ ಗುಣಮಟ್ಟಕ್ಕೆ ಅಭಿವೃದ್ಧಿಪಡಿಸಿ ಗ್ರಾಹಕರಿಗೆ ಮಾರಾಟ ಮಾಡುವುದು ಎಂದರೆ ಅದು ತಮಾಷೆಯ ಮಾತೇನಲ್ಲ. ಹಾಲು ಒಕ್ಕೂಟಗಳಿಗಿಂದು ಆರ್ಥಿಕವಾಗಿ ಹೊರೆಯಾಗಲಿದೆ ಎಂಬುದನ್ನು ನಾನು ಬಾಯಿಬಿಟ್ಟು ಹೇಳಬೇಕಿಲ್ಲ. ಕಾರ್ಯವ್ಯಾಪ್ತಿಗೆ ಸೇರ್ಪಡುವ ಒಂದಷ್ಟು ಸಂಘಗಳಿಂದ ಇಂತಹ ನಿರಂತರ ಹೊರೆಯನ್ನು ಯಾವುದೇ ಒಕ್ಕೂಟ ಸಹಿಸಿಕೊಳ್ಳಲು ಖಂಡಿತ ಸಾಧ್ಯವಿಲ್ಲ. ಹಾಗೊಂದು ವೇಳೆ ಒಕ್ಕೂಟ ಇದರಿಂದಾಗಿ ಆರ್ಥಿಕವಾಗಿ ಸಂಕಷ್ಟಕ್ಕೆ ಈಡಾಗಿಯೇ ಬಿಟ್ಟಿತು ಎಂದಿಟ್ಟುಕೊಳ್ಳೋಣ. ಹಾಲು ಒಕ್ಕೂಟ ಆರ್ಥಿಕ ವಿಚಾರದಲ್ಲಿ ಯಾವಾಗ

**ನಿಮ್ಮ ವಾಟ್ಸಾಪ್‌ಗೆ ಪಿಡಿಎಫ್ ಕ್ಷೀರಸಾಗರ
ಮಾಸ ಪತ್ರಿಕೆ ಬೇಕಾದಲ್ಲಿ ನಿಮ್ಮ
ಮೊಬೈಲ್‌ನಿಂದ KMF KS ಎಂದು ಟೈಪ್
ಮಾಡಿ 99640 22977 ಈ ನಂಬರ್‌ಗೆ
ವಾಟ್ಸಾಪ್ ಮಾಡುವ ಮೂಲಕ ಉಚಿತವಾಗಿ
ರಿಜಿಸ್ಟರ್ ಮಾಡಿಕೊಳ್ಳಿ. ಪ್ರತಿ ತಿಂಗಳು
ಕ್ಷೀರಸಾಗರ ಪತ್ರಿಕೆಯನ್ನು ಈ ಮೂಲಕವೂ
ಓದಬಹುದು.**



ಬಲಹೀನಗೊಳ್ಳುತ್ತದೆಯೋ ಆಗ ಸಮಯಕ್ಕೆ ಸರಿಯಾಗಿ ಸಂಘಗಳಿಗೆ ಬಟವಾಡೆ ಮೊತ್ತವನ್ನು ತಲುಪಿಸಲು ಸಾಧ್ಯವಾಗುವುದಿಲ್ಲ. ಅಂತಿಮವಾಗಿ ಯಾರಿಗೂ ಬೇಡದ ಈ ಪರಿಣಾಮವನ್ನು ಅನುಭವಿಸುವುದು ಬಡಪಾಯಿ ಎನಿಸಿಕೊಂಡ ನಮ್ಮ ಹಾಲು ಉತ್ಪಾದಕ ಸದಸ್ಯರೇ ಅಲ್ಲವೇ? ಈ ವಿಚಾರವನ್ನು ನಾವಂದು ಎಲ್ಲ ಹಾಲುತ್ಪಾದಕ ಸದಸ್ಯರಿಗೆ ಮನವರಿಕೆ ಮಾಡಿದ್ದೆವು.

ಸಂಘದ ಹಾಲು ಉತ್ಪಾದಕರೊಂದಿಗೆ ನಮ್ಮ ಚರ್ಚೆ ಇನ್ನಷ್ಟು ಹೊತ್ತು ಮುಂದುವರೆಯುತ್ತಾ ಸಾಗಿತ್ತು. ತಮ್ಮ ಅನುಮಾನಗಳನ್ನು ಪರಿಹರಿಸಿಕೊಳ್ಳುವ ನಿಟ್ಟಿನಲ್ಲಿ ಹಾಲು ಉತ್ಪಾದಕರು ಉತ್ತರವನ್ನು ಬಯಸಿ ಹಲವಾರು ಪ್ರಶ್ನೆಗಳನ್ನು ಬಾಣಗಳಂತೆ ತಮ್ಮ ಬತ್ತಳಿಕೆಯಿಂದ ಒಂದರ ನಂತರ ಮತ್ತೊಂದು ಎಂಬಂತೆ ನಮ್ಮ ಮೇಲೆ ಪ್ರಯೋಗಿಸಿದ್ದಂತೂ ನಿಜ. ಈ ಪೈಕಿ ಒಂದು ಪ್ರಶ್ನೆ ಹೀಗಿತ್ತು. “ನಾವೇನು ಮಾಡುವುದು ಸಾರ್? ಸಂಘದ ಎದುರೇ ಪಶುಗಳನ್ನು ಕರೆತಂದು ಹಾಲನ್ನು ಹಿಂಡಿದ್ದೇವೆ. ನಮ್ಮ ಹಸು ನೀಡುವ ಹಾಲು ಗುಣಮಟ್ಟದಲ್ಲಿ ತೇರ್ಗಡೆಗೆ ಸೂಕ್ತವಾಗಿರುವುದಿಲ್ಲ.” ಸಂಘದ ಸಿಬ್ಬಂದಿ ಎದುರೇ ಹಾಲನ್ನು ಹಿಂಡಿ ಪರೀಕ್ಷೆಗೊಳಪಡಿಸಿದರೂ ಸಹಿತ ಹಾಲಿನ ಗುಣಮಟ್ಟ ತೇರ್ಗಡೆಗೆ ಸೂಕ್ತವಾಗಿರುವುದಿಲ್ಲ ಎಂಬ ವಿಚಾರ ನಿಜವೇ ಇರಬಹುದು. ಹಾಗಾದರೆ ಇಲ್ಲಿ ತಪ್ಪು ಯಾರದ್ದು? ಪಶುವಿನದ್ದಾ? ಅಥವಾ ಹಾಲು ಉತ್ಪಾದಕ ಸದಸ್ಯರದ್ದಾ? ಈ ಪೈಕಿಗೆ ಸರಿಯಾದ ಉತ್ತರವನ್ನು ತಿಳಿದುಕೊಳ್ಳಲು ಬಯಸುವುದೇ ಆದರೆ ಮೊದಲು ಹಾಲುತ್ಪಾದಕ ಸದಸ್ಯರು ಹಾಲು ಎಂದರೇನು? ಹಾಲು ಏನೆಲ್ಲಾ ಅಂಶಗಳನ್ನು ಹೊಂದಿದೆ? ಎಂಬ ಪ್ರಶ್ನೆಗಳಿಗೆ ಉತ್ತರವನ್ನು ಬಲ್ಲವರಾಗಿರಬೇಕು. ಒಂದು ವೇಳೆ ಈ ಪ್ರಶ್ನೆಗಳಿಗೆ ಉತ್ತರ ಗೊತ್ತಿಲ್ಲ ಎಂದಾಗಿದ್ದರೆ ಅದನ್ನು ಅರ್ಥೈಸಿಕೊಳ್ಳಲು ಪ್ರಯತ್ನಿಸಬೇಕು. ಹಾಗಿದ್ದಾಗ ಮಾತ್ರ ಇಂದಿನ ಈ ಸಮಸ್ಯೆಗೆ ಪರಿಹಾರ ಸಿಗುವ ಸಾಧ್ಯತೆ ಇದೆ ಎನ್ನಬಹುದು. ತಪ್ಪಿದಲ್ಲಿ ಇದು ಕಾಟಾಚಾರದ ಚರ್ಚೆ ಎನಿಸಿಕೊಳ್ಳುವುದರಲ್ಲಿ ಅನುಮಾನವೇ ಇಲ್ಲ ಎಂಬ ಅಂಶವನ್ನು ಅಂದು ನಾವು ಹಾಲುತ್ಪಾದಕ ಸದಸ್ಯರಿಗೆ ಮನವರಿಕೆ ಮಾಡಿದ್ದೆವು.

ನಾನೀಗ ಹಸುವಿನ ಹಾಲಿನ ಬಗ್ಗೆ ಪ್ರಸ್ತಾಪಿಸುತ್ತಿದ್ದೇನೆ ಎಂದಿಟ್ಟುಕೊಳ್ಳೋಣ. ಪ್ರತಿ 100 ಗ್ರಾಂ ಪ್ರಮಾಣದ ಹಸುವಿನ

ಹಾಲು ಶೇಕಡ 87.50 ಪ್ರಮಾಣದಷ್ಟು ನೀರಿನಾಂಶವನ್ನು ಹೊಂದಿರುತ್ತದೆ. ಉಳಿಕೆ 12.50 ಗ್ರಾಂ ನಷ್ಟು ಕೊಡುಗೆ ಪೋಷಕಾಂಶಗಳದ್ದಾಗಿರುತ್ತದೆ. ಈ ಪೈಕಿ ಸರಾಸರಿ ಜಿಡ್ಡಿನಾಂಶದ ಕೊಡುಗೆ 4.0 ಗ್ರಾಂ ಎಂದಾಗಿದ್ದರೆ ಉಳಿಕೆ 8.50 ಗ್ರಾಂ ಪೋಷಕಾಂಶಗಳನ್ನು ನಾವಿಲ್ಲಿ “ಜಿಡ್ಡೇತರ ಘನಾಂಶ” ಎಂದು ಕರೆಯುತ್ತೇವೆ. ಆಂಗ್ಲ ಭಾಷೆಯಲ್ಲಿ ಎಸ್. ಎನ್.ಎಫ್. ಅಥವಾ “ಸಾಲಿಡ್ ನಾನ್ ಫ್ಯಾಟ್” ಎಂದರೆ ಇದುವೇ. ಶೇಕಡ 8.50 ಪ್ರಮಾಣದ ಜಿಡ್ಡೇತರ ಘನಾಂಶದಲ್ಲಿ ಶೇಕಡ 3.5 ಕಾರ್ಬೊಹೈಡ್ರೇಟ್ ಪೋಷಕಾಂಶದ ಪಾಲು, ಶೇಕಡ 3.5 ಪ್ರೋಟೀನ್ ಪೋಷಕಾಂಶದ ಪಾಲು, ಶೇಕಡ 1.0 ಖನಿಜಾಂಶದ ಪಾಲು ಮತ್ತು ಇನ್ನುಳಿದ ಶೇಕಡ 0.5 ವೈಟಮಿನ್‌ಗಳ ಪಾಲು. ಈ ಎಲ್ಲ ಪೋಷಕಾಂಶಗಳು ಹಾಲಿನ ಮೂಲಕ ಸೋರಿಕೆಯಾಗಬೇಕಾದ ಪ್ರಮಾಣದಲ್ಲಿ ಸೋರಿಕೆಯಾಗುತ್ತಿವೆ ಎಂದಾಗಿದ್ದಾಗ ಮಾತ್ರ ಹಾಲನ್ನು ಗುಣಮಟ್ಟದ್ದಾಗಿದೆ ಎನ್ನಲು ಸಾಧ್ಯ. ತಪ್ಪಿದಲ್ಲಿ ಅದು ಕಳಪೆ ದರ್ಜೆಯ (ಸಬ್ ಸ್ಟಾಂಡರ್ಡ್) ಹಾಲು ಎನಿಸಿಕೊಳ್ಳುತ್ತದೆ.

ಹಾಲು ಹೊಂದಿರುವಂಥ ಈ ಎಲ್ಲ ಪೋಷಕಾಂಶಗಳು ಹಾಲಿನ ಮೂಲಕ ಸೋರಿಕೆಯಾಗಬೇಕಾದ ಪ್ರಮಾಣದಲ್ಲಿ ಸೋರಿಕೆಯಾಗುವಂತೆ ನೋಡಿಕೊಳ್ಳುವಲ್ಲಿ ಉತ್ಪಾದಕ ಸದಸ್ಯರ ಪಾತ್ರವೇನಾದರೂ ಇದೆಯೇ? ಖಂಡಿತ ಹೌದು ಎನ್ನುತ್ತದೆ ಉತ್ತರ. ಬೇಡಿಕೆಗೆ ತಕ್ಕಂತೆ ಪಶುವಿಗೆ ಮೇವು ಪೂರೈಕೆಯಾಗಬೇಕು ಎಂಬುದು ಇಲ್ಲಿ ಪ್ರಮುಖ ವಿಚಾರ ಎನಿಸಿಕೊಂಡಿದೆ. ಒಂದು ವೇಳೆ ಪಶುವಿಗೆ ಮೇವನ್ನು ಬೇಡಿಕೆಯಾನುಸಾರ ಪೂರೈಕೆ ಮಾಡಲಾಗಿಲ್ಲ ಎಂದಿಟ್ಟುಕೊಳ್ಳೋಣ. ಅದು ಆಗ ಪೋಷಕಾಂಶಗಳ ಕೊರತೆಯಿಂದ ಬಳಲುತ್ತದೆ ಎಂಬುದು ನಿಶ್ಚಿತ. ಅಂದರೆ ಸಾಮಾನ್ಯವಾಗಿ ರಕ್ತದಲ್ಲಿ ಈ ಎಲ್ಲ ಪೋಷಕಾಂಶಗಳು ಗೋಚರಿಸಬೇಕಾದ ಪ್ರಮಾಣದಲ್ಲಿ ಗೋಚರಿಸುವುದಿಲ್ಲ ಎಂಬುದು ಇದರರ್ಥ. ಹಾಲುತ್ಪಾದನೆಯಾಗಲು ಪಶು ತನ್ನ ದೇಹದೊಳಗಿರುವ ರಕ್ತವನ್ನು ಬಳಸಿಕೊಳ್ಳುತ್ತದೆ. ತೂಕದಲ್ಲಿ ಸುಮಾರು 450 ಕೆ.ಜಿ. ಯಷ್ಟು ಭಾರವಿರುವ ಪಶು ತನ್ನ ದೇಹದಲ್ಲಿ ಸುಮಾರು 25 ಲೀಟರ್‌ಗಳಷ್ಟು ರಕ್ತವನ್ನು ಹೊಂದಿರುತ್ತದೆ. ಕೆಚ್ಚಲಿನ ಮೂಲಕ ಈ ರಕ್ತ ಮತ್ತೆ ಮತ್ತೆ ಪರಿಚಲನೆಯಾಗುವ ಮೂಲಕ ಹಾಲುತ್ಪಾದನೆಯಾಗುತ್ತದೆ.



1 ಲೀಟರ್ ನಷ್ಟು ಹಾಲುತ್ಪಾದನೆಯಾಗಲು ಸುಮಾರು 400 ರಿಂದ 500 ಲೀಟರ್ ನಷ್ಟು ಪ್ರಮಾಣದ ರಕ್ತ ಕೆಚ್ಚಲಿನ ಮೂಲಕ ಹಾದುಹೋಗಬೇಕು. ಆದರೆ ಅಷ್ಟೊಂದು ಪ್ರಮಾಣದ ರಕ್ತ ಪಶುವಿನ ದೇಹದೊಳಗಿರುವುದಿಲ್ಲ. ನಿಜ. ಇರುವ 25 ಲೀಟರ್ ನಷ್ಟು ರಕ್ತ ಕೆಚ್ಚಲಿನ ಮೂಲಕ ಮತ್ತೆ ಮತ್ತೆ ಪರಿಚಲನೆಯಾಗುವ ಮೂಲಕ ಹಾಲುತ್ಪಾದನೆಯಾಗುತ್ತದೆ. ರಕ್ತದಲ್ಲಿ ಪೋಷಕಾಂಶಗಳ ಮಟ್ಟ ಕಡಿಮೆ ಇದೆ ಎಂದಾಗಿದ್ದಾಗ ಅಂತಹ ರಕ್ತದಿಂದ ಉತ್ಪಾದನೆಯಾದ ಹಾಲು ಸಹಿತ ಪೋಷಕಾಂಶಗಳನ್ನು ಹೊಂದಿರಬೇಕಾದ ಪ್ರಮಾಣದಲ್ಲಿ ಹೊಂದಿರಲು ಸಾಧ್ಯವಿಲ್ಲ. ಬೇಸಿಗೆ ಶುರುವಾಯ್ತು ಎಂದಾದರೆ ಎಸ್.ಎನ್.ಎಫ್. ಕುಸಿತಗೊಳ್ಳುವ ದೃಷ್ಟಿ ನಮ್ಮಲ್ಲಿ ಸರ್ವೇ ಸಾಮಾನ್ಯ. ಬೇಸಿಗೆಯಲ್ಲಿ ಹಸಿರು ಮೇವಿಗೆ ಕೊರತೆ ಉದ್ಭವಿಸುವುದರ ಪರಿಣಾಮ ಇದಾಗಿದೆ. ಈ ಕೊರತೆಯನ್ನು ನೀಗಿಸಲು ಹಾಲುತ್ಪಾದಕರು ವಿಶೇಷವಾಗಿ ಹಾಲುತ್ಪಾದನೆಯಲ್ಲಿರುವ ತಮ್ಮ ಪಶುಗಳಿಗೆ ಪಶು ಆಹಾರದ ಪೂರೈಕೆಯನ್ನು ಹೆಚ್ಚಳ ಮಾಡಬೇಕು. ಇದರ ಹೊರತಾಗಿ ಬೇರೆ ದಾರಿಯೇ ಇಲ್ಲ. ಒಂದು ವೇಳೆ ಕೊರತೆಯ ಸರಿದೂಗಿಸುವಿಕೆಗೆ ಉತ್ಪಾದಕ ಸೂಕ್ತ ಕ್ರಮ ಕೈಗೊಂಡಿಲ್ಲ ಎಂದಾದರೆ ರಕ್ತದಲ್ಲಿ ಪೋಷಕಾಂಶಗಳಿಗೂ ಕೊರತೆ ಉದ್ಭವಿಸುವುದು ಸಹಜ. ಅಂದರೆ ಬೇಡಿಕೆಗೆ ತಕ್ಕಂತೆ ಪಶುವಿಗೆ ಮೇವು ಪೂರೈಕೆ ಆಗಿಲ್ಲ ಎಂಬುದು ಇದರರ್ಥ. “ಬೇಡಿಕೆ” ಎಂಬ ಪದವನ್ನು ಇಲ್ಲಿ ಬಳಸಲಾಗಿದೆ. ಪಶುವಿನ ದೇಹದ ತೂಕ ಎಷ್ಟಿದೆ? ಅದು ಉತ್ಪಾದನೆ ಮಾಡುತ್ತಿರುವ ಹಾಲಿನ ಪ್ರಮಾಣ ಎಷ್ಟು? ಹಾಲಿನಲ್ಲಿರುವ ಜಿಡ್ಡು ಹಾಗೂ ಜಿಡ್ಡೇತರ ಘನಾಂಶದ ಶೇಕಡವಾರು ಪ್ರಮಾಣ ಎಷ್ಟು? ಪಶು ಗರ್ಭ ಧರಿಸಿದೆಯೇ ಅಥವಾ ಇಲ್ಲವೇ? ಗರ್ಭಧರಿಸಿರುವುದು ಹೌದಾಗಿದ್ದರೆ ಎಷ್ಟು ತಿಂಗಳ ಗರ್ಭಾವಧಿಯಲ್ಲಿದೆ? ಈ ಎಲ್ಲ ಪ್ರಶ್ನೆಗಳಿಗೆ ಸಿಗುವ ಉತ್ತರಗಳು ಪಶುವಿಗೆ ಅಗತ್ಯವಿರುವ ಮೇವಿನ ಬೇಡಿಕೆಯನ್ನು ಸೂಚಿಸಲಿವೆ. ಇದಕ್ಕನುಗುಣವಾಗಿ ಹೈನುಗಾರರು ಮೇವಿನ ಪೂರೈಕೆಗೆ ಸೂಕ್ತ ಕ್ರಮವನ್ನು ಕೈಗೊಂಡಿದ್ದಾರೆ ಎಂದಾಗಿದ್ದರೆ ಗುಣಮಟ್ಟ ಕುಸಿತ ಎಂಬ ಸಮಸ್ಯೆ ಉದ್ಭವಿಸಲು ಖಂಡಿತ ಸಾಧ್ಯವಿಲ್ಲ ಎನ್ನಬಹುದಾಗಿದೆ.

ಒಂದು ವೇಳೆ ಬೇಡಿಕೆಗೆ ತಕ್ಕಂತೆ ಪಶುವಿಗೆ ಮೇವನ್ನು

ಪೂರೈಕೆ ಮಾಡಲಾಗುತ್ತಿದೆ ಎಂಬುದರ ಹೊರತಾಗಿಯೂ ಹಾಲಿನ ಗುಣಮಟ್ಟ ನಿರೀಕ್ಷೆಗೆ ತಕ್ಕನಾಗಿಲ್ಲ ಎಂದಾಗಿದ್ದರೆ ಪೋಷಕಾಂಶಗಳನ್ನು ಲಪಟಾಯಿಸುತ್ತಿರುವ ಮಂದಿ ದೇಹದೊಳಗೆ ನೆಲೆಸಿರಬಹುದಾದ ಸಾಧ್ಯತೆ ಇದೆ ಎಂಬುದನ್ನು ಅದು ಸೂಚಿಸುತ್ತದೆ. ಈ ಮಂದಿ ಮತ್ಯಾರು ಅಲ್ಲ. ಜಂತುಹುಳುಗಳು. ಇವು ದೇಹದೊಳಗೆ ನೆಲೆಸಿವೆ ಎಂದಾಗಿದ್ದರೂ ಸಹಿತ ಪ್ರಾಣಕ್ಕೆ ಸಂಚಾಕಾರ ತರುವಷ್ಟು ದೊಡ್ಡ ಮಟ್ಟಿನ ಸಮಸ್ಯೆಯನ್ನು ಅವು ತಂದೊಡ್ಡುವುದಿಲ್ಲ. ಆದರೆ ಪಶುವಿಗೆಂದು ಪೂರೈಕೆ ಮಾಡಲಾದ ಆಹಾರದಲ್ಲಿ ಒಂದಷ್ಟು ಪ್ರಮಾಣದ ಆಹಾರವನ್ನು ಯಾವಾಗ ಅವು ಕಬಳಿಸಲು ಪ್ರಾರಂಭಿಸುತ್ತವೆಯೋ ಆಗ ಜಂತುಹುಳು ಪೀಡಿತ ಪಶುಗಳು ಪೋಷಕಾಂಶಗಳ ಕೊರತೆಯಿಂದ ಬಳಲುತ್ತವೆ ಎಂಬುದು ನಿಶ್ಚಿತ. ಈ ಸಮಸ್ಯೆಯ ನಿಯಂತ್ರಣಕ್ಕಾಗಿ ಹಾಲುತ್ಪಾದನೆಯಲ್ಲಿರುವ ಎಲ್ಲ ವಯಸ್ಕ ಪಶುಗಳನ್ನು ವರ್ಷಕ್ಕಿರೊಂದು ಬಾರಿ ಜಂತುಹುಳು ವಿರುದ್ಧ ಔಷಧೋಪಚಾರಕ್ಕೆ ಒಳಪಡಿಸುವುದು ಸೂಕ್ತ ಎಂಬ ಅಭಿಪ್ರಾಯದ ಬಗ್ಗೆ ಉತ್ಪಾದಕ ಸದಸ್ಯರಲ್ಲಿ ನಾವಂದು ಅರಿವನ್ನು ಮೂಡಿಸಿದ್ದೇವು.

ಗುಣಮಟ್ಟ ವಿಚಾರದಲ್ಲಿ ಹಾಲು ತೇರ್ಗಡೆಯಾಗಿಲ್ಲ ಎಂದಾಗಿದ್ದರೆ ಸರ್ಕಾರದ ವತಿಯಿಂದ ಉತ್ಪಾದಕ ಸದಸ್ಯರಿಗೆ ಸಿಗಲಿರುವ ಪ್ರೋತ್ಸಾಹ ಧನಕ್ಕೂ ಕತ್ತರಿ:

ಸರ್ಕಾರ ಇದೀಗ ಪ್ರತಿ ಲೀಟರ್ ಗುಣಾತ್ಮಕ ಹಾಲಿನ ಪೂರೈಕೆಗೆ ರೂ.5/- ಮೊತ್ತವನ್ನು ಹಾಲುತ್ಪಾದಕರಿಗೆಂದು ಪ್ರೋತ್ಸಾಹ ಧನದ ರೂಪದಲ್ಲಿ ವಿತರಿಸುತ್ತಿದೆ. ಪೂರೈಕೆ ಮಾಡಲಾಗುತ್ತಿರುವ ಹಾಲು ಕನಿಷ್ಠ 8.50 % ನಷ್ಟು ಜಿಡ್ಡೇತರ ಘನಾಂಶವನ್ನು ಹೊಂದಿದೆ ಎಂದಾಗಿದ್ದರೆ ಮಾತ್ರ ಈ ಪ್ರೋತ್ಸಾಹ ಧನದ ಸ್ವೀಕೃತಿಗೆ ಸದಸ್ಯನಿಲ್ಲಿ ಅರ್ಹ ಎನಿಸಿಕೊಳ್ಳುತ್ತಾನೆ. ತಪ್ಪಿದಲ್ಲಿ ಅದಕ್ಕೆ ಕತ್ತರಿ ಬೀಳುವುದು ಸಹಜ. ಉತ್ಪಾದಕ ಸದಸ್ಯನೊಬ್ಬ ಪ್ರತಿ ದಿನ ಸಂಘಕ್ಕೆ 20 ಲೀಟರ್ ನಷ್ಟು ಹಾಲನ್ನು ಸರಬರಾಜು ಮಾಡುತ್ತಿದ್ದಾನೆ ಎಂದಿಟ್ಟುಕೊಳ್ಳೋಣ. ಹಾಲು ಗುಣಾತ್ಮಕವಾಗಿಲ್ಲ ಎಂದಾಗಿದ್ದರೆ ಪ್ರತಿ ಲೀಟರ್ ಗೆ ರೂ.5/- ರಂತೆ ಒಟ್ಟು 20 ಲೀಟರ್ ನಷ್ಟು ಹಾಲಿಗೆ ರೂ.100/- ಮೊತ್ತವನ್ನು ಉತ್ಪಾದಕನಿಲ್ಲಿ



ನಷ್ಟ ಮಾಡಿಕೊಳ್ಳುತ್ತಾನೆ. ಇದು ಆತ ಅನುಭವಿಸುವ ಒಂದು ದಿನದ ಆರ್ಥಿಕ ನಷ್ಟ. ಒಂದು ತಿಂಗಳಲ್ಲಿ ಇದೇ ಉತ್ಪಾದಕ ಅನುಭವಿಸುವಂಥ ನಷ್ಟದ ಮೊತ್ತ ರೂ. 3000/- ಎಂದಾಯ್ತು. ಅಂದರೆ ವರ್ಷವಿಡೀ ಇದರಿಂದಾಗಿ ಆತ ಅನುಭವಿಸುವಂಥ ಆರ್ಥಿಕ ನಷ್ಟದ ಮೊತ್ತ ರೂ. 36,000/- ಆಗಿರುತ್ತದೆ ಎಂದಾಯ್ತು. ಈ ಸಮಸ್ಯೆ ಕೇವಲ ಬೇಸಿಗೆಯ ಮೂರು ತಿಂಗಳು ಮಾತ್ರ ಎಂದಿಟ್ಟುಕೊಂಡರೂ ಉತ್ಪಾದಕ ಆ ಅವಧಿಯಲ್ಲಿ ಅನುಭವಿಸುವಂಥ ಆರ್ಥಿಕ ನಷ್ಟದ ಮೊತ್ತ ಕಡಿಮೆಯೇನಲ್ಲ. ಎಲ್ಲ ಉತ್ಪಾದಕರು ಈ ನಷ್ಟವನ್ನು ಮನದಟ್ಟು ಮಾಡಿಕೊಳ್ಳುವುದು ಸೂಕ್ತ ಎಂಬುದನ್ನು ನಮ್ಮ ಅಭಿಪ್ರಾಯವಾಗಿ ಸದಸ್ಯರಿಗೆ ನಾವಂದು ಮನವರಿಕೆ ಮಾಡಿದ್ದೆವು.

ಹಾಲುತ್ಪಾದಕನೊಬ್ಬ ಪ್ರತಿ ದಿನ ಸಂಘಕ್ಕೆ 15 ಲೀಟರ್ ಪ್ರಮಾಣದಷ್ಟು ಹಾಲನ್ನು ಸರಬರಾಜು ಮಾಡುತ್ತಿದ್ದಾನೆ ಎಂದು ಭಾವಿಸೋಣ. ಈತ ತಾನು ಸರಬರಾಜು

ಮಾಡುತ್ತಿರುವ ಹಾಲಿಗೆ ಪ್ರತಿ ದಿನ 1 ಲೀಟರ್ ನಷ್ಟು ನೀರು ಬೆರೆಸುವ ಅಭ್ಯಾಸವನ್ನು ರೂಢಿಸಿಕೊಂಡಿದ್ದಾನೆ ಎಂದಿಟ್ಟುಕೊಳ್ಳೋಣ. ನೀರು ಬೆರೆಸುವ ಕುಕೃತ್ಯದಿಂದಾಗಿ 1 ಲೀಟರ್ ಹೆಚ್ಚುವರಿ ಹಾಲಿಗೆಂದು ಆತನಿಗೆ ಸಿಗಲಿರುವ ಹೆಚ್ಚುವರಿ ಮೊತ್ತ ಕೇವಲ ರೂ.32/- ಮಾತ್ರ. ಆದರೆ, ಆತ ಮಾಡಿದ ಕುಕೃತ್ಯದಿಂದಾಗಿ ಹಾಲಿನ ಗುಣಮಟ್ಟ (ಎಸ್.ಎನ್. ಎಫ್.) ಕುಸಿತಗೊಳ್ಳದಿರಲು ಸಾಧ್ಯವೇ? ಖಂಡಿತ ಇಲ್ಲ. ಹಾಲು ಗುಣಮಟ್ಟದ್ದಾಗಿಲ್ಲ ಎಂಬ ಕಾರಣಕ್ಕೆ ಪ್ರತಿ ಲೀಟರ್ ಹಾಲಿಗೆ ರೂ.5/- ರಂತೆ ಉತ್ಪಾದಕ ಸರಬರಾಜು ಮಾಡಿದ ಒಟ್ಟಾರೆ 15 ಲೀಟರ್ ನಷ್ಟು ಪ್ರಮಾಣದ ಹಾಲಿಗೆ ಆ ವ್ಯಕ್ತಿ ಪ್ರತಿ ದಿನ ಅನುಭವಿಸುವಂಥ ನಷ್ಟದ ಮೊತ್ತ ರೂ.75/- ಹಾಗಾದರೆ ಆ ವ್ಯಕ್ತಿ ಇಡೀ ವರ್ಷದಲ್ಲಿ ಅನುಭವಿಸುವಂಥ ಆರ್ಥಿಕ ನಷ್ಟದ ಮೊತ್ತ 27,375/- ಎಂದಾಯ್ತು. ನೀರು ಬೆರೆಸಿ ಹಾಲು ಸರಬರಾಜು ಮಾಡುವ ಮಂದಿ ನಿಜಕ್ಕೂ ಈ ಬಗ್ಗೆ ಒಮ್ಮೆ ಯೋಚಿಸಲೇಬೇಕಾದ ಅಗತ್ಯವಿದೆ ಅಲ್ಲವೇ?

ಕ್ರ.ಸಂ.	ವಿವರ	ಸಮತೋಲಿತ ಪಶು ಆಹಾರ	ಹಸಿರು ಮೇವು	ಒಣ ಮೇವು
1	ಶರೀರದ ಪೋಷಣೆಗೆ (1 ದಿನಕ್ಕೆ)	1 ಕೆ.ಜಿ.		
2	10 ಲೀಟರ್ ಹಾಲುತ್ಪಾದನೆಗೆ	2.5 ಕೆ.ಜಿ.	30 ಕೆ.ಜಿ.	3 ಕೆ.ಜಿ.

ಪಶುವೊಂದು ಪ್ರತಿ ದಿನ 10 ಲೀಟರ್ ನಷ್ಟು ಹಾಲನ್ನು ಉತ್ಪಾದಿಸುತ್ತದೆ ಎಂದಿಟ್ಟುಕೊಳ್ಳೋಣ. ಹಾಗಿದ್ದ ಮೇಲೆ ಆ ಪಶುವಿಗೆ ಮೇವಿನ ಪೂರೈಕೆ ಹೇಗಿರಬೇಕು? ಮೇಲಿನ ಕೋಷ್ಟಕವನ್ನೊಮ್ಮೆ ಗಮನಿಸಿ:

ಸೂಚನೆ: ಪ್ರತಿ ಲೀಟರ್ ಹಾಲುತ್ಪಾದನೆಗೆ ಸಮತೋಲಿತ ಪಶು ಆಹಾರದ ಬೇಡಿಕೆ - 250 ಗ್ರಾಂ : 30 ಕೆ.ಜಿ. ಹಸಿರುಮೇವು + 3 ಕೆ.ಜಿ ಒಣ ಮೇವು = 2.5 ಕೆ.ಜಿ ಸಮತೋಲಿತ ಪಶು ಆಹಾರ : 5 ಕೆ.ಜಿ. ಒಣ ಮೇವು = 1 ಕೆ.ಜಿ. ಹಸಿರು ಮೇವು.

ಸ್ಪಷ್ಟವಾಗಿ ಹೇಳಬೇಕೆಂದರೆ ಪಶುಗಳನ್ನು ಸಾಕಾಣಿಕೆ ಮಾಡಬೇಕಿರುವುದು ಹಿಂಡಿ, ಬೂಸ, ಪಶುಆಹಾರ, ಖನಿಜಮಿಶ್ರಣ ಹಾಗೂ ಇನ್ನಿತರೆ ಪೋಷಕಾಂಶ ಪೂರಕ ಪುಡಿಗಳನ್ನು ಪೂರೈಕೆ ಮಾಡಿ ಅಲ್ಲ. ಹಾಲುತ್ಪಾದನೆಯಾಗಬೇಕಾದದ್ದು ಕೇವಲ ಹುಲ್ಲಿನ

ಪೂರೈಕೆಯಿಂದ. ಆದರೆ ವಿದೇಶಿ ತಳಿ ಪಶುಗಳು ಹೊಟ್ಟೆಬಾಕ ಪಶುಗಳು.ಅದೇ ರೀತಿಯಾಗಿ ಅವುಗಳಿಂದ ಹಾಲುತ್ಪಾದನೆಯೂ ಸಹಿತ ಅಧಿಕ ಎಂಬುದು ನಮಗೆ ಗೊತ್ತಿರುವ ಸಂಗತಿ. ಅವು ತಿಂದು ಜೀರ್ಣಿಸಿಕೊಳ್ಳುವಷ್ಟು ಪ್ರಮಾಣದ ಹಸಿರು ಮೇವನ್ನಾಗಲೀ ಹಾಗೂ ಒಣಮೇವನ್ನಾಗಲೀ ವರ್ಷವಿಡೀ ಪೂರೈಕೆ ಮಾಡಲು ನಮ್ಮ ಉತ್ಪಾದಕರಿಂದ ಖಂಡಿತ ಸಾಧ್ಯವಿಲ್ಲ. ನಮ್ಮಲ್ಲಿನ ಹಾಲುತ್ಪಾದಕರು ಬಡ ರೈತರು. ಮೇವುತ್ಪಾದನೆಗೆ ಅಗತ್ಯವಿರುವಷ್ಟು ಜಮೀನನ್ನು ಸಹಿತ ಅವರು ಹೊಂದಿರಲು ಸಾಧ್ಯವಿಲ್ಲ. ಇದು ನಮ್ಮಲ್ಲಿನ ಪರಿಸ್ಥಿತಿ. ಹಾಗಾಗಿಯೇ ವಿದೇಶಿ ತಳಿ ಪಶುಗಳಿಗೆ ಒಂದಷ್ಟು ಪಶು ಆಹಾರ, ಒಂದಷ್ಟು ಬೂಸ, ಒಂದಷ್ಟು ಹಿಂಡಿ, ಒಂದಷ್ಟು ಖನಿಜ ಮಿಶ್ರಣ ಎಂಬಂತೆ ಹಸಿರು ಮತ್ತು ಒಣಮೇವಿನ ಜೊತೆಗೆ ಇವೆಲ್ಲವನ್ನು ಪೂರೈಕೆ ಮಾಡುವ ಅಭ್ಯಾಸವನ್ನು ನಮ್ಮ ಉತ್ಪಾದಕರಿಗೆ ರೂಢಿಸಿಕೊಂಡಿರುತ್ತಾರೆ.

ಇನ್ನು, ಹಾಲನ್ನು ಗುಣಾತ್ಮಕ ಎಂದು ಪರಿಗಣಿಸಲು



ಅದು ಹೊಂದಿರಬೇಕಾದ ಪ್ರಮಾಣದಲ್ಲಿ ಪೋಷಕಾಂಶಗಳನ್ನು ಹೊಂದಿದ್ದರೆ ಅಲ್ಲಿಗೆ ಎಲ್ಲವೂ ಮುಗಿಯಿತು ಎಂಬ ಕಲ್ಪನೆಯಲ್ಲಿ ನಮ್ಮ ಹಾಲುತ್ಪಾದಕರು ತೇಲಾಡುವುದು ಬೇಡ. ಅಂತರ ರಾಷ್ಟ್ರೀಯ ಮಟ್ಟದ ಮಾರಾಟ ಸ್ಪರ್ಧೆಗೆ ಪರಿಗಣಿಸಲಾಗುವ ಹಾಲಿನ ಗುಣಮಟ್ಟ ಕೇವಲ ಅದು ಹೊಂದಿರುವಂಥ ಪೋಷಕಾಂಶಗಳ ಮಟ್ಟಕ್ಕಷ್ಟೇ ಸೀಮಿತ ಏನಲ್ಲ. ಪೋಷಕಾಂಶ ಆಧಾರಿತ ಗುಣಮಟ್ಟದ (ಜಿಡ್ಡು + ಜಿಡ್ಡೇತರ ಘನಾಂಶ) ಜತೆಗೆ ಹಾಲು ಹೊಂದಿರಬಹುದಾದ ಪ್ರತಿಜೈವಿಕಾಂಶ, ಕೀಟನಾಶಕಾಂಶ, ಕಲಬೆರಕೆಗೆ ಬಳಸಿರುವಂಥ ರಾಸಾಯನಿಕಾಂಶ ಇವೆಲ್ಲವುಗಳಿಂದ ಅದು ಮುಕ್ತವಾಗಿರಬೇಕು. ಜತೆಗೆ ಇನ್ನೊಂದು ವಿಚಾರದಲ್ಲಿಯೂ ನಾವು ಅಲ್ಲಿನ ಗ್ರಾಹಕರನ್ನು ತೃಪ್ತಿಪಡಿಸಬೇಕಾದ ಅಗತ್ಯವಿದೆ. ಅಂದರೆ ಹಾಲು ಬ್ಯಾಕ್ಟೀರಿಯಗಳನ್ನು ಎಷ್ಟು ಸಾಧ್ಯವೋ ಅಷ್ಟು ಕಡಿಮೆ ಸಂಖ್ಯೆಯಲ್ಲಿ ಹೊಂದಿರಬೇಕು. ಈ ಎಲ್ಲ ನಿರೀಕ್ಷೆಗಳನ್ನು ಹಾಲು ಪೂರೈಸುತ್ತಿದೆ ಎಂದಾಗಿದ್ದಾಗ ಮಾತ್ರ ಅದು ಗುಣಾತ್ಮಕ ವಿಚಾರದಲ್ಲಿ ಫಿಟ್ ಎನಿಸಿಕೊಳ್ಳಲು ಸಾಧ್ಯ.

ದೇಶೀ ತಳಿ ಪಶುಗಳಿಗೆ ಹೋಲಿಕೆ ಮಾಡಿದ್ದೇ ಆದರೆ ವಿದೇಶಿ ಅಥವಾ ಮಿಶ್ರತಳಿ ಪಶುಗಳಲ್ಲಿ ಹಾಲುತ್ಪಾದನೆ ಹೆಚ್ಚು ಎಂಬ ವಿಚಾರ ಎಲ್ಲರಿಗೂ ಗೊತ್ತಿರುವಂಥದ್ದೇ. ಹಾಲುತ್ಪಾದನೆ ಸಾಮರ್ಥ್ಯ ಹೆಚ್ಚುತ್ತಾ ಸಾಗಿದಂತೆ ಸಾಮಾನ್ಯವಾಗಿ ಪಶುಗಳಲ್ಲಿ ಸಹಜ ಎನ್ನವಂತೆ ರೋಗನಿರೋಧಕ ಶಕ್ತಿ ದುರ್ಬಲಗೊಳ್ಳುತ್ತದೆ. ಈ ಕಾರಣಕ್ಕಾಗಿ ಮಿಶ್ರತಳಿ ಪಶುಗಳು ಆಗಿಂದಾಗ್ಗೆ ಒಂದಿಲ್ಲೊಂದು ಕಾಯಿಲೆಯಿಂದ ನರಳುವುದು ಸರ್ವೇ ಸಾಮಾನ್ಯ. ಪಶುಗಳ ರೋಗನಿಯಂತ್ರಣ ಬಗ್ಗೆ ಹಾಲುತ್ಪಾದಕ ಕಾಳಜಿ ವಹಿಸದೆ ಹೋದರೆ ಆತ ಚಿಕಿತ್ಸೆಗೆಂದು ಆಗಿಂದಾಗ್ಗೆ ಪಶುವೈದ್ಯರನ್ನು ಕರೆತರಬೇಕಾಗುತ್ತದೆ. ಕಾಯಿಲೆ ಪೀಡಿತ ಪಶುಗಳ ಚಿಕಿತ್ಸೆಗೆಂದು ಒಂದು ವೇಳೆ ಪ್ರತಿಜೈವಿಕ ಮದ್ದುಗಳನ್ನು ಬಳಸಲ್ಪಟ್ಟಿದೆ ಎಂದಾಗಿದ್ದರೆ ಬಳಸಲ್ಪಟ್ಟ ಈ ಮದ್ದು ಕ್ರಮೇಣ ಉಸಿರಾಟ, ಬೆವರು, ಗಂಜಲ,ಹಾಲು, ಸಗಣಿಯ ಮೂಲಕ ದೇಹದಿಂದ ವಿಸರ್ಜನೆಗೊಳ್ಳುವುದು ಸಹಜ. ಇಲ್ಲಿ ಹಾಲು ಸಹಿತ ಚಿಕಿತ್ಸೆಗೆಂದು ಬಳಸಲ್ಪಟ್ಟ ಔಷಧಿಗಳ ವಿಸರ್ಜನೆಗೊಂದು ದಾರಿ ಎಂಬುದರ ಬಗ್ಗೆ ಹಾಲುತ್ಪಾದಕರು ಚಿಂತಕರಾಗಬೇಕು. ಏಕೆಂದರೆ ಪ್ರತಿಜೈವಿಕಾಂಶವಿರುವ ಹಾಲನ್ನು ಗ್ರಾಹಕರು ದೀರ್ಘಕಾಲ ಸೇವನೆ ಮಾಡಿದ್ದೇ

ಆದರೆ ಅದು ದೇಹದಲ್ಲಿ “ಪ್ರತಿಜೈವಿಕ ಪ್ರತಿರೋಧ” ಎಂಬ ಸಮಸ್ಯೆಯ ಉದ್ಭವಕ್ಕೆ ದಾರಿ ಮಾಡಿಕೊಡುತ್ತದೆ. ಕಾಯಿಲೆಗಳನ್ನು ಗುಣಪಡಿಸಲು ಬಳಸುವ ಪ್ರತಿಜೈವಿಕ ಮದ್ದುಗಳ ವಿರುದ್ಧವೇ ಬ್ಯಾಕ್ಟೀರಿಯಗಳು ಸೆಡ್ಡು ಹೊಡೆದು ನಿಲ್ಲುವ ಪರಿಸ್ಥಿತಿ ನಿರ್ಮಾಣವಾದರೆ ಏನಾದೀತು? ಬ್ಯಾಕ್ಟೀರಿಯಗಳು ಪ್ರತಿಜೈವಿಕ ಮದ್ದಿಗೆ ಸಾಯುವುದಿಲ್ಲ ಎಂದಾಯ್ತು. ಹೌದು, ಈ ಬಗ್ಗೆ ಇಂದು ಇಡೀ ಜಗತ್ತೇ

ಕ್ಷೀರಸಾಗರ ಮಾಸ ಪತ್ರಿಕೆ

ರಾಜ್ಯ ಸಹಕಾರಿ ಹೈನುಗಾರರ ಮಾರ್ಗದರ್ಶಿ
ಕ್ಷೀರಸಾಗರ ಚಂದದಾರರಾಗಲು **ಅಜೀವ ಚಂದಾ**
ರೂ.: 900.00 ಮೊತ್ತದ ಚೆಕ್ ಅಥವಾ ಡಿಡಿಯನ್ನು

Managing Director, KMF, Bengaluru
ರವರ ಹೆಸರಿಗೆ ಪಡೆದು ಕೊಳ್ಳುವುದು.

ಡಿ.ಡಿ.ಯನ್ನು ಪತ್ರದ ಮುಖೇನ ತಮ್ಮ ಪೂರ್ಣ
ವಿಳಾಸ, ಪಿನ್‌ಕೋಡ್ ಮತ್ತು ಮೊಬೈಲ್ ನಂ. ಅನ್ನು
ನಮೂದಿಸಿ ಈ ಕೆಳಕಂಡ ವಿಳಾಸಕ್ಕೆ ಕಳುಹಿಸುವುದು.

ಸಂಪಾದಕರು, ಕ್ಷೀರಸಾಗರ, ಮಾಸ ಪತ್ರಿಕೆ,
ಕರ್ನಾಟಕ ಹಾಲು ಮಹಾ ಮಂಡಳಿ, ಕೆ.ಎಂ.ಎಫ್.

ಕಾಂಪ್ಲೆಕ್ಸ್, ಡಾ.ಎಂ.ಹೆಚ್. ಮರೀಗೌಡ ರಸ್ತೆ,
ಬೆಂಗಳೂರು- 560 029.

ಕ್ಷೀರಸಾಗರ, ಮಾಸ ಪತ್ರಿಕೆಯಲ್ಲಿ ಪ್ರಕಟಿಸಲು
ಉತ್ತಮ ಲೇಖನಗಳನ್ನು ನೀಡಬಯಸುವವರು
ಇ-ಮೇಲ್: kmfksheerasagara@gmail.com

ಗೆ ಕಳುಹಿಸಿ ಕೊಡಲು ಕೋರಿದೆ.

ಹೆಚ್ಚಿನ ವಿವರಗಳಿಗೆ ಸಂಪರ್ಕಿಸಿ:

ಜೆ. ನವೀನ್ ಕುಮಾರ್, ಸಹಾಯಕ ನಿರ್ದೇಶಕರು

ಕೇಂದ್ರೀಯ ತರಬೇತಿ ಸಂಸ್ಥೆ

ದೂರವಾಣಿ: **080-26096890**



ತಲೆಕೆಡಿಸಿಕೊಂಡಿದೆ ಎಂಬುದರ ಬಗ್ಗೆ ಹಾಲುತ್ಪಾದಕ ಸದಸ್ಯರಿಗೆ ನಾವಂದು ಮನವರಿಕೆ ಮಾಡಿದ್ದೆವು. ಈ ಕಾರಣಕ್ಕಾಗಿ ಗುಣಾತ್ಮಕ ಹಾಲು ಪ್ರತಿಜೈವಿಕಾಂಶದಿಂದ ಸಹಿತ ಮುಕ್ತವಾಗಿರಬೇಕು ಎಂಬುದನ್ನು ಅಂತರ ರಾಷ್ಟ್ರೀಯ ಮಾರುಕಟ್ಟೆ ನಮ್ಮಿಂದ ನಿರೀಕ್ಷೆ ಮಾಡುತ್ತದೆ.

ಪಶುಗಳಿಗೆಂದು ಭವಿಷ್ಯದಲ್ಲಿ ಬಳಕೆ ಮಾಡುವಂಥ ಮೇವಿನ ಬೆಳೆಗೆ ನಮ್ಮಲ್ಲಿ ಕೀಟನಾಶಕದ ಬಳಕೆಯೂ ಸಹಿತ ಸರ್ವೇ ಸಾಮಾನ್ಯ. ಇಂತಹ ಮೇವನ್ನು ಪಶು ಸೇವಿಸಿದೆ ಎಂದಾಗಿದ್ದಾಗ ದೇಹದೊಳಗೆ ಆ ಮೇವು ಹೊಂದಿರುವಂಥ ಕೀಟನಾಶಕಾಂಶ ರಕ್ತವನ್ನು ಸೇರಿಕೊಳ್ಳುವುದು ಸಹಜ. ಕ್ರಮೇಣ ಆ ಕೀಟನಾಶಕಾಂಶ ಹಾಲಿನ ಮೂಲಕವೂ ಸಹಿತ ವಿಸರ್ಜನೆಗೊಳ್ಳದಿರಲು ಸಾಧ್ಯವಿಲ್ಲ. ಇಂತಹ ಹಾಲನ್ನು ಮನುಷ್ಯ ಸೇವಿಸಿದ್ದಾನೆ ಎಂದಾದರೆ ಅದು ಆತನ ಆರೋಗ್ಯದ ಮೇಲೆ ದುಷ್ಪರಿಣಾಮ ಬೀರದೆ ಇದ್ದೀತೆ?

ಹಾಲು ನಿರೀಕ್ಷಿತ ಮಟ್ಟದಲ್ಲಿ ಜಿಡ್ಡಿನಾಂಶ ಹಾಗೂ ಜಿಡ್ಡೇತರ ಘನಾಂಶವನ್ನು ಹೊಂದಿಲ್ಲ ಎಂದಾಗಿದ್ದಾಗ ಸರ್ಕಾರ ಪ್ರತಿ ಲೀಟರ್ ಹಾಲಿನ ಉತ್ಪಾದನೆಗೆಂದು ಸದಸ್ಯರಿಗೆ ನೀಡುವಂಥ ಪ್ರೋತ್ಸಾಹ ಧನಕ್ಕೆ ಕತ್ತರಿ ಬೀಳುವುದು ಸಹಜ. ಈ ವಿಚಾರವನ್ನು ಈಗಾಗಲೇ ನಾವು ಇದೇ ಲೇಖನದಲ್ಲಿ ಈ ಹಿಂದೆ ಚರ್ಚಿಸಿದ್ದಾಗಿದೆ. ಪ್ರೋತ್ಸಾಹ ಧನದ ಸ್ವೀಕೃತಿಯಿಂದ ವಂಚಿತಗೊಳ್ಳುವುದನ್ನು ತಪ್ಪಿಸಿಕೊಳ್ಳುವುದಾದರೂ ಹೇಗೆಂದು ಮನಸ್ಸು ಆಗ ಯೋಚಿಸತೊಡಗುತ್ತದೆ. ಕಡೆಗದು ಕಲಬೆರಕೆ ಕೃತ್ಯಕ್ಕೆ ಕೈ ಹಾಕುವಂತೆ ಹಾಲುತ್ಪಾದಕ ಸದಸ್ಯರನ್ನು ಪ್ರಚೋದಿಸಬಹುದಾದ ಸಾಧ್ಯತೆಯೂ ಇದೆ. ಆದರೆ ಕಲಬೆರಕೆ ಪತ್ತೆಗೂ ಸಹಿತ ಇಂದು ಹಾಲು ಒಕ್ಕೂಟಗಳು ಸೂಕ್ತ ಉಪಕರಣಗಳನ್ನು ಹೊಂದಿವೆ ಎಂಬ ಸಂಗತಿಯನ್ನು ಉತ್ಪಾದಕ ಸದಸ್ಯರ ನೆನಪಿಗೆ ತರಲು ನಾವಂದು ಮರೆತಿರಲಿಲ್ಲ.

ಹಾಲು ಬೇಗನೆ ಹುಳಿಯಾಗಲು ಅದು ಹೊಂದಿರಲಿದೆ ಎನ್ನಲಾಗುವ ಬ್ಯಾಕ್ಟೀರಿಯಗಳೇ ಪ್ರಮುಖ ಕಾರಣ. ಶುಚಿತ್ವ ಪಾಲನೆಗೆ ಆಧ್ಯತೆ ದೊರಕದ ಹೈನುಗಾರಿಕೆಯಲ್ಲಿ ಬ್ಯಾಕ್ಟೀರಿಯಗಳು ಹೆಚ್ಚಿನ ಸಂಖ್ಯೆಯಲ್ಲಿ ಹಾಲಿಗೆ ಹೊರಗಿನ ಮೂಲಗಳ ಮೂಲಕ ಸೇರ್ಪಡೆಗೊಳ್ಳಲು ನಮ್ಮಲ್ಲಿ ಸಾಕಷ್ಟು ಅವಕಾಶಗಳಿವೆ. ಹಾಲು ಹೊಂದಿರುವಂಥ ಸಕ್ಕರೆ ಅಂಶವನ್ನು

ಲ್ಯಾಕ್ಟೋಸ್ ಎನ್ನಲಾಗುತ್ತದೆ. ಇದು ಕಾರ್ಬೋಹೈಡ್ರೇಟ್ ಗುಂಪಿಗೆ ಸೇರಿದ ಪೋಷಕಾಂಶವಾಗಿದೆ. ಲ್ಯಾಕ್ಟೋಸ್ ಎಂದರೆ ಬ್ಯಾಕ್ಟೀರಿಯಗಳಿಗೆ ಎಲ್ಲಿಲ್ಲದ ವ್ಯಾಮೋಹ. ಏಕೆಂದರೆ ಬ್ಯಾಕ್ಟೀರಿಯಗಳು ತಮ್ಮ ವಂಶಾಭಿವೃದ್ಧಿಗಾಗಿ ಅವಲಂಬಿಸಿದ ಪೋಷಕಾಂಶ ಇದಾಗಿದೆ. ಹಾಲಿನಲ್ಲಿ ಬ್ಯಾಕ್ಟೀರಿಯಗಳ ಸಂಖ್ಯೆ ಹೆಚ್ಚುತ್ತಾ ಸಾಗಿದಂತೆ ಲ್ಯಾಕ್ಟೋಸ್ ನ ಬಳಕೆ ಸಹಿತ ಹೆಚ್ಚಾಗಲಿದೆ. ಹಾಲಿನಲ್ಲಿನ ಬ್ಯಾಕ್ಟೀರಿಯಗಳಿಂದ ಲ್ಯಾಕ್ಟೋಸ್ ನ ಬಳಕೆ ಹೆಚ್ಚಾದಂತೆ ಅದರೊಳಗೆ ಬಿಡುಗಡೆಗೊಳ್ಳುವ ಲ್ಯಾಕ್ಟಿಕ್ ಆಮ್ಲದ ಪ್ರಮಾಣ ಸಹಿತ ಹೆಚ್ಚಾಗಲಿದೆ. ಹಾಲು ಹುಳಿಯಾಗಲು ಬ್ಯಾಕ್ಟೀರಿಯಗಳ ಪ್ರಭಾವದಿಂದಾಗಿ ಅದರೊಳಗೆ ಉತ್ಪಾದನೆಗೊಳ್ಳುವ ಲ್ಯಾಕ್ಟಿಕ್ ಆಮ್ಲವೇ ಪ್ರಮುಖ ಕಾರಣ. ಹುಳಿಯಾಗುವ ಹಾಲನ್ನು ಹೆಚ್ಚು ಕಾಲ ಕೆಡದಿರುವಂತೆ ಕಾಪಿಟ್ಟುಕೊಳ್ಳಲು ನಮ್ಮಿಂದ ಸಾಧ್ಯವೇ? ಖಂಡಿತ ಇಲ್ಲ.

ಒಟ್ಟಾರೆ, ಅಂತರರಾಷ್ಟ್ರೀಯ ಮಾರುಕಟ್ಟೆ ಸ್ಪರ್ಧೆಗೆ ಹಾಲನ್ನು ಗುಣಾತ್ಮಕ ವಿಚಾರದಲ್ಲಿ ಪರಿಪೂರ್ಣ ಎನ್ನಲು ಅದು ಪೋಷಕಾಂಶ ಆಧಾರಿತ, ಪ್ರತಿಜೈವಿಕಾಂಶ ಆಧಾರಿತ, ಕಲಬೆರಕೆ ಆಧಾರಿತ ಹಾಗೂ ಕೀಟನಾಶಕ ಆಧಾರಿತ ಎಂಬಂತೆ ಎಲ್ಲ ಪ್ರಕಾರಗಳ ಗುಣಮಟ್ಟದಲ್ಲಿ ಸೈ ಎನಿಸಿಕೊಂಡಿರಬೇಕು. ಮಾತ್ರವಲ್ಲ ಜತೆಗದು ಬ್ಯಾಕ್ಟೀರಿಯಗಳನ್ನು ಎಷ್ಟು ಸಾಧ್ಯವೋ ಅಷ್ಟು ಕಡಿಮೆ ಸಂಖ್ಯೆಯಲ್ಲಿ ಹೊಂದಿರಬೇಕು. ಮಾರುಕಟ್ಟೆ ವಿಚಾರವಾಗಿ ಇಂದು ಎಲ್ಲ ಹಾಲು ಒಕ್ಕೂಟಗಳು ಹೊಂದಿರುವಂಥ ಬಹುದೊಡ್ಡ ಕನಸು ಇದಾಗಿದೆ. ಆದರೆ ಇದನ್ನು ನನಸು ಮಾಡುವ ಬಹುತೇಕ ಜವಾಬ್ದಾರಿ ಹಾಲುತ್ಪಾದಕರ ಹೆಗಲ ಮೇಲಿದೆ. ಆದರೆ ಜಾಗೃತಿ ಮೂಡಿಸುವ ಮೂಲಕ ಹಾಲುತ್ಪಾದಕರನ್ನು ಈ ನಿಟ್ಟಿನಲ್ಲಿ ತಯಾರು ಮಾಡಬೇಕಾದ ಜವಾಬ್ದಾರಿ ಪಶುವೈದ್ಯಾಧಿಕಾರಿಗಳ ಮೇಲಿದೆ ಎಂಬ ವಿಚಾರ ನೆನಪಿರಲಿ. ಗುರಿ ತಲುಪುವಿಕೆಗೆ ಬೇಕಿರುವಂಥ ಶಕ್ತಿಯನ್ನು ಆ ದೇವರು ಎಲ್ಲ ಹಾಲುತ್ಪಾದಕರಿಗೂ ಕರುಣಿಸುವಂತಾಗಲಿ ಎಂದು ರಾಜ್ಯದಲ್ಲಿ ಇದೀಗ ಕಾರ್ಯ ನಿರ್ವಹಿಸುತ್ತಿರುವ ಎಲ್ಲಾ 15 ಹಾಲು ಒಕ್ಕೂಟಗಳ ಪರವಾಗಿ ವೃತ್ತಿಪರ ಕುಟುಂಬದ ಸದಸ್ಯರಾಗಿ ನಾವೆಲ್ಲರೂ ಹಾರೈಸೋಣವೇ?





ನಂದಿನಿ-ಕೇವಲ ಒಂದು ಬ್ರಾಂಡ್ ಮಾತ್ರ ಅಲ್ಲ !
ಅದು ಲಕ್ಷಾಂತರ ಕುಟುಂಬಗಳ ಮನೆ ಮಾತಾಗಿದೆ



and many more

Milk that millions love

ಕರ್ನಾಟಕ ಸಹಕಾರ ಹಾಲು ಉತ್ಪಾದಕರ ಮಹಾಮಂಡಳ ನಿಯಮಿತ

Toll Free No.: 1800 425 8030 | www.kmfndandini.coop

